

اللہ اکبر

سلسلہ مضامین حضرت مولانا ابوالکلام صنا آزاد

نمبر ۱۹

مجموعہ

مضامین مولانا ابوالکلام آزاد

حصہ چہارم

امام الاحرار حضرت مولانا ابوالکلام صنا آزاد مدظلہ العالی

کے نایاب مضامین کا مجموعہ

مرتبہ

منشی مشتاق احمد ناظم قومی دارالاشاعت محلہ کوٹلہ شہر برہٹ

لالہ ہرنام داس صاحب گیتا کے اہتمام سے

سوراج پرنٹنگ ورکس دہلی میں چھپو کر شائع کیا

قیمت ۱۲

انگریزی حکومت اور عراق عرب

جس میں تمام انگریزی معاہدہ جو انہوں نے عربوں اور شامیوں سے کئے اور انکے عدم ایفا کے حالات عربوں کے دھوکہ کی تفصیل عراق عرب میں اور شام میں مظالم وغیرہ ۶ ر

ہندوستان درہندوستان

۱۹۰۷ء کے ایک دلچسپ مضمون کا ترجمہ جس میں ہندو موجودہ کی اسکیم نائن کو اپریشن کی پوری تفصیل ہے اور ہندوستان کی آزادی حاصل کرنے کے طریقے درج ہیں جس کے دیکھنے سے معلوم ہوتا ہے کہ سیاسی مدیرین کا شروع سے یہی ارادہ تھا۔ نہایت عمدہ کاغذ پر ۲

ترک موالات دوسرے ممالک میں

پادری بروکوئی کی مشہور کتاب کا ترجمہ جس میں دکھلایا ہے کہ کس طرح ہنگری۔ مصر۔ کوریا۔ آئرلینڈ نے پُر امن ترک موالات سے آزادی حاصل کی ہے۔ کتاب نہایت دلچسپ اور ہندوستان کی موجودہ جنگ حق و آزادی کے لئے بہترین ہتھیار کا کام دے سکتی ہے مترجمہ سید نجیب اشرف صاحبہ وی ۱۰ ر

خلافت اور انگلستان

ڈاکٹر محمد جواد کی زبردست تصنیف کا اردو ترجمہ جس میں خلافت اور انگلستان کے تعلقات پر منظم بحث ہے جسکی تعریف تمام اسلامی مولانا ابوالکلام صفا آزاد۔ مولانا محمد علی۔ مولانا شوکت مہر مقرر الحق۔ ڈاکٹر علیو۔ سٹر کچھتال وغیرہ حضرات کی ہے اور تمام اخبارات نے ریویو کیا ہے تصویر مشتاق احمد ناظم قومی دارالاشاعت محلہ کوٹلہ شہر میرٹھ

اقترَبَ لِلنَّاسِ حِسَابُهُمْ

لوگوں کے نتائج اعمال کا وقت قریب آگیا،

وَهُمْ

لیکن اس پر بھی وہ غف

استجیبوا للربکم من
یوم لا صرّ له من
من ملجاء یومئذ
نکیر، فان اعرض
علیہم حفیظاً، اذ

اس میں ہر سو سے :

السیار (۲۲-۱۲۲)

اگر اس طرح سمجھا دینے پر بھی یہ لوگ روگردانی کریں تو (اسے پیغمبر) ہم نے کچھ تم کو ان پر
زاروغہ بنا کر تو بھیجی نہیں، تمہارے ذمے تو بس سکیم انہی کا پھنچا دینا ہی ہے۔ ماننا یا ماننا سننے والوں
کا کام ہے۔

ایڈریا نوپل جو خلفاء بلقان کی راء کامیابی میں بظاہر آخر مانع کامیابی تھا،
یا آخر مستحق ہو گیا، مع (جامع سلیم) کی مقدس محرابوں کے، جنہوں نے دو صدیوں

اقترَبَ لِلنَّاسِ حِسَابُهُمْ

لوگوں کے نتائج اعمال کا وقت قریب آگیا،

وَهُمْ فِي غَفْلَةٍ مَّعْرُوضُونَ

لیکن اس پر بھی وہ غفلت میں سرشار اور اللہ کی طرف سے مٹے ہوئے ہیں

اے غافل لوگو! اُس فیصلہ کے دن کے

سے پہلے اپنے خدا کا کما مان لو، چوڑے

سے اعمال بد کے نتائج میں آنے والا ہے،

اور اُسکا ٹکنا ممکن نہیں، اُس دن تو بھٹکا

لے لے کیس پناہ ہوگی، اور نہ تم اپنے اعمال بد سے

انکار ہی کر سکو گے!!

استجیبوا للربکم من قبل ان یأتی

یوم لا مرد لہ من اللہ، ما لکم

من ملجاء یومئذ وما لکم من

نکیر، فان اعرضوا فمأرسلناکم

علیہم حفیظا، ان علیک الا

البتہ (۲۲ - ۲۶)

اگر اس طرح سمجھا دینے پر بھی یہ لوگ روگردانی کریں تو (اے پیغمبر) ہم نے کچھ تم کو اُن پر

ناروغہ بنا کر تو بھیجی نہیں، تمھارے ذمے تو ایسے ہی کم آتی کا پُنچا دینا ہی ہے۔ ماننا یا ماننا سننے والوں

کا کام ہے۔

ایڈریا نوپل جو خلفاء بلقان کی راء کامیابی میں بظاہر آخر مانع کامیابی تھا،

بالآخر مستتر ہو گیا، مع (جامع سلیم) کی مقدس محرابوں کے، جنھوں نے دو صدیوں

سے اپنے نیچے صرف سجدہ ہائے نیاں اور زمرہ ہائے توحید و تکبیر ہی کو دیکھا تھا، اور مع ان بلند اور عظیم العیشت متاروں کے، جن پر آج تک روزانہ اعلان و شہادت توحید کی ایک صد ابھی قصائد ہوتی تھی، دفن ہو گیا، حالانکہ ہمارے جوش و بیداری کا لشکر عظیم اب تک غفلت و سرشاری کے قلعہ میں محصور ہے اور غیرت اور تنبیہ کے پیہم ہیوم اب تک اسے مسخر نہیں کر سکے !!
فیا حسرتا ! دیا ویلتا ! دیا ندما !!

مثلاً هذا یناد بقلب منکذا ان کان فی القلب سلام ایمان
میں سفر میں تھا، جب میں نے اول باریہ خبر سنی۔ میں نے دیکھا کہ اس خبر کی تصدیق کے بعد بھی دنیا ویسی ہی تھی، جیسی اس سے پہلے، میں نے دیکھا کہ ہم اپنے کاروبار میں مصروف، اور اپنی احتیاجات میں بدستور منہمک ہیں، وقت پر کھانا کھاتے ہیں، اور وقت پر آرام دہ نیند کے انتظار میں بستر کو تلاش کرتے ہیں۔ زندگی کی مصروفیتوں میں کوئی تغیر نہیں ہوا، اور اپنے اندر بھی دیکھا تو حالت ویسی ہی پائی، جیسی کہ کل تک تھی، حالانکہ ہم میں سے کوئی بھی اس خبر کے سننے کے لئے طیارہ نہ تھا۔

میں نے سوچا کہ کیا کسی دن اسی طرح قسطنطنیہ کے مسخر ہو جانے کی خبر آجائیگی؟ قسطنطنیہ کیا شے ہے؟ میں نے سوچا کہ کیا ایک دن ہماری آخری متاع عزت یعنی بیت جلیل خلیل اللہ اور مسجد مطہرہ رسول اللہ پر بھی ملاء عنہ صلیب کے حملہ آور ہو جانے کی خبر آجائے گی، اور ہم اسی طرح اپنی رفتار مدہوشی میں آگے بڑھ جائیں گے؟ فماذا جری علی المسلمین؟ ومن الذی دفع ہم من علیین الی اسفل سافلین؟

ولقد اخذناہم بالعذاب فما اور ہم نے ان لوگوں کو عذاب میں گرفتار

استنکائوا المرءیہم وما یتضرعون گمرا یا پھر ان کو کیا ہو گیا ہے کہ اب بھی اپنے خدا کے
(۲۳-۲۷ ع)

دُنیا میں قوموں کے لئے بڑے بڑے کام ہیں۔ بہت سے ہیں جن کو اپنے
ایوانِ حکومت اور تختِ جلال کی آرائش کرنی ہے۔ بہت سے ہیں جن کو اپنے
عظیم الشان تمدن شہروں، اور اپنی عالمگیر تجارت کی حفاظت مقصود ہے
بعض اپنی قومی دولت و ثروت کے بڑھانے کی فکر میں ہیں، اور بعض خدا کی
زمینوں پر قبضہ کرنے کے انتظام میں، لیکن غور کرو کہ اب ہمارے لئے دُنیا میں
کیا کام باقی رہ گیا ہے؟ حکومتیں باقی نہیں رہیں کہ ان کے دبدبہ و سطوت کا
نقارہ بجائیں، دولت و ثروت کب کی جا چکی ہے، اور جو رہ چکی ہے، وہ بھی برباد
آتش زدہ ہے۔ نئی زمینوں پر قبضہ کرنے کی فکر کیا کریں کہ جو چند گوشے اپنے ایام
ذلت و کمیت بسر کرنے کے لئے باقی رہ گئے تھے، اُن کے لائق بھی نہ نکلے۔
تہذیب و تمدن کی جگہ وحشت و جہالت ہمارا مایہ النسانیّت سمجھا جاتا ہے،
اور دنیا کی قوموں کی فہرست میں ہمارے نام کے ساتھ ”وحشی“ اور ”نا قابل
حیات زندگی“ کے القاب لکھے جاتے ہیں، کیونکہ اللہ کی زمین پر رہنے کے اب
قابل نہیں رہے۔ ہم سے زمینیں چھین لینی چاہئیں، اور جس قدر جلد ممکن ہو،
ہمارے بارِ ذلت سے دُنیا کو پاک کر دینا چاہئے۔ ہماری تیرہ سو برس کی تاریخ کے
بعد، آج کل کی سرگذشت حیات صرف اتنی ہی باقی رہ گئی ہے! دنیا للعار!

ویا للفسف!! واہ! اہ! اہ! اہ!!

گلاؤ نہ عارض ہے نہ ہے رنگِ حیات تو

اے خوں شدہ دل تو تو کسی کام نہ آیا!

ہماری تمام متاع اقبال ٹپ چکی ہے، ایوانِ حکومت کھڑے ہیں، اور

تحت شاہی اُلٹ گئے ہیں۔ اب ہمارے پاس کچھ باقی رہ گیا ہے، تو بس یہی چند مسجدوں کی محرابیں ہیں، اور چند عبادت گاہوں کے صحن، اور یا پھر وہ گنبد سبز، جسکے نیچے دنیا کا سب سے بڑا انسان سو رہا ہے۔

لیکن آج ایڈریانوپل کی جامع سلیم کے صحن میں بلغاریوں کے بوٹوں کی گرد اڑ رہی ہے، کون کہہ سکتا ہے کہ کل اڈر کیا کچھ ہوگا؟ پھر اسے وہ لوگو! کہ اپنے ایوانِ حکومت کی حفاظت نہ کر سکے، کیا آج خدا کی عبادت گاہوں کی محرابوں اور اس کی صدائے توحید بلند کرنے کے مناروں کی بھی حفاظت نہ کر سکو گے؟؟

خفلیت سرشت انسان کا قاعدہ ہے کہ بہت سی مصیبتیں اس کے لئے اس قدر جگہ دوڑ اور زہرہ گداز ہوتی ہیں کہ ان کا تصور بھی کرتا ہے تو کانپ اٹھتا ہے۔ لیکن پھر جب وقت آجاتا ہے، اور وہ مصیبت سر پر آکر کھڑی ہو جاتی ہے، تو کچھ دیر تک متحیر رہ کر، کچھ دیر رو دھو کر، اور کچھ دیر ماتم و غماں سنجی کر کے آگے بڑھ جاتا ہے، اور جس وقت کے تصور سے لرز جاتا تھا، اُسکو اس طرح جھیل جاتا ہے، گویا کوئی واقعہ ہوا ہی نہ تھا!

ایک مدت سے ہم عالمِ اسلامی کے آخری مصائب کے تصور سے کانپ رہے ہیں۔ ”آخری وقت“ اور ”فیصلہ کن وقت“ ہماری زبانوں پر ہے۔ ہم اُس وقت کا ذکر کرتے تھے، جب اعدائے اسلام ہمارے نیست و نابود کر دینے کے لئے اکٹھا ہو جائیں گے، ہم اُس مصیبتِ کبریٰ کے خیال سے لرز اٹھتے تھے، جب دشمنِ قسطنطنیہ کے دروازوں پر آپہنچیں گے، ہم غاقلوں کو ڈراتے تھے کہ ہوشیار رہو، کیونکہ ایک وقت آنے والا ہے، جب آخری فیصلہ کی گھڑی سر پر آجائے گی۔ ہم سوتوں کو جگاتے تھے کہ اٹھ کھڑے ہوں

کیونکہ وہ ”فرع اکبر“ اور ”طامة الکبریٰ“ کا وقت کبھی نہ کبھی آنے والا ہے، جبکہ فنا و بقا، اور موت و حیات کا فیصلہ آخری ہو جائے گا۔
 پھر اگر آنکھیں کھول کر دیکھو تو اُس وقت موعودہ، اور مصیبت منتظرہ کا دن تو آگیا، اور اگر اسکی آخری ساعات نہیں آئی ہیں، تو اس کو بھی دور نہ سمجھو۔ لیکن کیا اپنی غفلت پیشگی کی عام عادت کی طرح اس باسے میں بھی ہمارا ویسا ہی حال ہوگا، جیسا کہ ہر آنے والی مصیبت کے آجانے کے بعد ہوا کرتا ہے؟ کیا ہم اسے بھی جھیل جائینگے؟ کیا چند آنسوؤں کی ریزش، او
 چند آہوں کی کشش سے زیادہ اور کچھ نہ ہوگا؟ اور کیا پانی سر سے گزر جائیگا اور ہمارے ہاتھوں کو حرکت نہوگی؟

خاک بدہنم، تھوڑی دیر کے لئے فرض کر لو کہ وہ سب کچھ ہو گیا، جس کے ہونے میں اب کچھ دیر نہیں ہے۔ چشم تصور سے کام لو کہ جس آخری ساعت کے تصور سے ڈرتے تھے اور ڈراتے تھے، وہ مع اپنی آخری ہلاکتوں و برائیوں کے آگئی، انگلستان نے عرب عراق اور حجاز و حرمین کی ریاست کی دیرینہ آرزو پوری کر لی، شام پر فرانس نے قبضہ کر لیا، بقیہ ایشیا جرمنی کے زیرِ علم آگیا، قسطنطنیہ اور دردنیاں کا بھی وہ حشر ہو گیا، جو مسئلہ مشرق کے انفصال کے وقت سب سے پہلے ہو کر رہیگا، اور اپنی موت کی آخری خبر بھی ہم نے موجودہ جنگ کی خبروں کی طرح ریوڑ کی زبانی سُن لی، تو پھر تباہ و کربا اُس وقت اس کے سوا اور کیا ہوگا، جو کچھ کہ اس وقت ہو رہا ہے؟ کیا درو دیوار سے سر ٹکراؤ گے؟ کیا آبادیوں کو چھوڑ کر جنگلوں اور صحراؤں میں چلے جاؤ گے؟ کیا گنگا اور جہنا کی سطح تم کو اپنی آغوش میں لے کر بچالے گی؟ یا بحر عرب کی موجوں میں تمہیں پسناہ مل جائے گی؟

اگر ایسا نہ ہوگا تو پھر کیا دنیا میں کوئی انقلاب عظیم ہو جائیگا؟ کیا آفتاب اپنے مرکز حرکت کو چھوڑ دیکے؟ کیا زمین حرکت سے معطل ہو جائیگی؟ کیا ستارے آپس میں ٹکرائے جائیں گے؟

اگر یہ بھی نہ ہوگا تو کیا ہم رات کا سوتا اور دن کا کاروبار چھوڑ دینگے؟ کیا کھانا پینا بالکل بند کر دینگے؟ اور کیا ہم کو زندگی احتیاج باقی نہیں رہیگی؟ حالانکہ ہم کو دنیا کے اندر تبدیلی پیدا ہونے کی خواہش کا کیا حق ہے جب ہم خود اپنے اندر کوئی تبدیلی پیدا نہیں کر سکتے؟

دنیا اس طرح کبھی نہیں بدلی ہے، اور وہ ہماری اسیدوں اور ولولوں کی تاج نہیں، ایران نے بابل کو مسمار کر دیا مگر آفتاب اُسی وقت طلوع ہوا جیسا کہ روز ہوتا تھا۔ سکندر نے ایران میں آگ لگا دی، مگر انسان نے اپنے گھروں کو، اور صحرائی چڑیوں نے اپنے آشیانوں کو نہیں چھوڑا، بابل و نینوا کے عظیم الشان تمدن برباد ہو گئے، مگر ان کی بربادی کے ماتم میں شاید کائنات کے ایک ذرے نے بھی زحمت نہ اٹھائی۔ یونان اور رومہ الکبرے کے طلائی مندروں اور سنگی دارالعلوموں کی دیواریں سرنگوں تھیں، اور اسکندریہ کے بیت العلم کا چراغ گل ہو گیا تھا، مگر عرب کے شتر سواروں نے کب اسکی پروا کی، اور ہن انقلاب عظیم نے کب کاروبار عالم کو معطل کیا؟

اس کائنات ارضی کی گھڑی اپنے کیل پرنزدوں پر چل رہی ہے، اور وہ ان حوادث و تغیرات سے بند نہیں ہو سکتی۔ پس اسکی تبدیلی کی خواہش بے فائدہ ہے۔ اس میں نہ کبھی تبدیلی ہوئی ہے اور نہ ہماری خاطر اب ہوگی، یہ کوئی تعجب کی بات نہیں۔ البتہ ایک نیا خود تھا لے اندر موجود ہے، سخت تعجب اور حیرت ہے اگر ان حوادث و انقلابات سے خود اسکی اندر کوئی تبدیلی نہ ہو!

اور اگر اس وقت نہوگی تو پھر اور کس وقت کا انتظار ہے؟
 ہماری ساری بدبختی اس میں ہے کہ ہم اپنی فتح و شکست کو ایڈریا نوپل کے
 سامنے ڈھونڈتے ہیں، حالانکہ اسکا اصلی میدان تو ہمارے دل کے اندر ہے
 وفی انفسکم افلا تبصرون؟ جب تک ہم خود اپنے اندر فتح یاب نہوں گے،
 اسوقت تک باہر بھی کامیاب نہیں ہو سکتے۔

العجل العجل ! الساعة الساعة !

ہاں ایک وقت آنے والا تھا اور وہ آگیا۔ ایک یوم افضل تھا، جس کا
 آفتاب طلوع ہو گیا۔ پرانی پیشین گوئیوں میں کہا گیا تھا کہ آفتاب مغرب سے
 نکلے گا، اور توبہ کا دروازہ بند ہو جائے گا۔ ہم دیکھ رہے ہیں کہ آفتاب مغرب سے
 نکل چکا ہے اور توبہ کا دروازہ (کہ نقطہ مایہ امید واری مابدنجنان عالم بود)
 روز بروز ہم پر بند ہو رہا ہے۔ پس وقت آگیا ہے کہ جس کو اٹھنا
 ہے اٹھے، جس کو چلنا ہے چلے، اور جس کو اپنے روکے
 ہوئے خدا سے صلہ کر لینی ہے کر لے۔ کیونکہ ساعت آخری،
 نتائج سامنے، مہلت قلیل، اور فرصت مفقود ہے،
 فتنبہوا عباد اللہ! وقوموا ایہا المسلمون الخافون! وجاہدوا فی
 اللہ حق جہادہ، ولا تکونوا کالذین قالوا سمعنا وھم لا یسمعون۔
 ان شر الدواب عند اللہ، الصم البکم الذین لا یعقلون۔

جستجوئے مقصود و توفیق الہی

موسم گزر رہا ہے، آسمان ہمیشہ مہربان نہیں ہوتا، اور وقت جا کر پھر نہیں
 نہیں آتا۔ آج آٹھ ماہ سے میں دیکھ رہا ہوں کہ عالم اسلامی میں جو ایک عالم

حرکت بیداری پیدا ہو گئی ہے، اور موجودہ مصائب نے بالخصوص مسلمانان ہند کے دلوں پر جو اضطراب طاری کر دیا ہے، وہ ایک اہلی اور حقیقی قوت کار، اور ایک آخری فرصت عمل ہے، جس سے اگر کوئی صحیح اور موصل الی المقصود کام نہ لیا گیا، تو پھر ہمیشہ حسرت و ماتم کے سوا اور کچھ نہ ہوگا۔

روپیہ کا فراہم کرنا، جذبات، و عواطف اسلامیہ کو حرکت میں لانا، مجاہدین کو مصائب، اور جماع تحریک تشویق، اور اسی طرح کی تمام باتیں، دراصل ضمنی اور بطور ذرائع و وسائل کے تھیں۔ پھر اگر ہماری تمام بیداری صرف آلات کی طیارگی ہی میں صرف ہو گئی، اور اصل عمل کی توفیق نہ ملی، تو یہ ایک بہت بڑی بدبختی ہوگی لوگوں کی نظر سطحی اور بالائی چیزوں پر پڑتی، مگر میں حقیقت حال کو سوچ رہا تھا لوگ متاسف تھے کہ محرابیں خوشنما نہیں، انھیں بدل ڈالئے، مگر میں رو رہا تھا کہ بنیاد کھو کھلی ہو گئی ہے، اُس کی درستگی کی کیا تدبیر ہو؟

اصلی چیز یہ تھی کہ یہ وقت کے مصائب دراصل اُن دائمی اور مستمر اسباب کا نتیجہ تھے، جو پچھلی دو صدیوں سے عالم اسلامی پر طاری ہیں، اور جب تک اس سورخ کو بند نہ کیا جائے، جہاں سے سیلاب نکل کر بہا ہے، اُس وقت تک صرف پانی کے ڈول بھر بھر کر پھینکنا، یا در و دیوار کو مضبوط بنانے کے لئے مٹھا جمع کرنا بالکل لا حاصل ہے۔

میں اپنے کاموں سے غافل نہ تھا۔ (الہلال) میں جو کچھ لکھ رہا تھا، اس کو ایک لمحہ کے لئے بھی اپنی ہمتوں اور عزموں کا اصلی مصروف نہیں سمجھا، بلکہ ہمیشہ کسی اور مقصد و حقیقی کی طرف جانے کے لئے ایک وسیلہ و ذریعہ یقین کیا، لیکن مشکل یہ تھی کہ طریق عمل کا فیصلہ آسان نہ تھا۔

اس عرصے میں کتنی اسکیپس بنائیں، اور پھر ان کو چاک کیا، کتنی راہیں سنیں

آئیں اور پھر ایک قدم اٹھا کر واپس آگیا۔ ہمارا مرض ایک ہی نہیں ہے، اور ہمارا گھر ہر طرف سے اُجڑا ہوا ہے۔ ضرورت ایک ایسے راہِ عمل کی تھی، کہ ایک ہی راہ ہو، کیونکہ ایک وقت میں انسان ایک ہی راہ پر چل سکتا ہے، لیکن ایسی ہو کہ پھر اسکے بعد کسی دوسری راہ کے تلاش کی ضرورت باقی نہ رہے، اور ہمارے تمام امراض کیلئے ایک نسخہ وحید، اور علاج جامع ہو۔

آپ یقین کیجئے کہ میں نے بہت سوچا۔ انسانی دماغ کسی چیز پر جس قدر غور کر سکتا ہے، شاید میں نے ہمیشہ کیا، اور متصل اور پیہم کیا، مگر باہر کسی ایک تجویز اور راہ پر پہنچ کر نہ رک سکا۔ یہاں تک کہ میں تھک گیا، اور قریب تھا کہ مجھے عالمِ تحیر و تعطل طاری ہو جائے اور قوت فیصلہ جواب دیدے۔

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ

لیکن جبکہ میں تلاش مقصود میں بھٹک رہا تھا، تو اُس نے، جس کا ہاتھ ہمیشہ سرگشتگانِ حیرانی کا دستگیر، اور گم گشتگانِ تحیر کے لئے رہنما و دلیل ہے، میرا ہاتھ پکڑ لیا، اور چہرہ مقصود کو بے نقاب کر دیا، میں نے اُس بجلی کی طرح جو اچانک ظلمتِ طوفانی میں چمکتی ہے، اس کو دیکھا، پر اُس نے بجلی کی طرح مجھ سے بے وفائی نہ کی، اور اپنی روشنی دے کر پھر واپس نہ لی۔ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا، وَإِنَّ اللَّهَ لَمَعَ الْمُحْسِنِينَ (۲۹-۶۹)

اب میری حیرانی ختم ہو گئی ہے، میں ظلمت میں نہیں بلکہ الحمد للہ کہ روشنی میں ہوں، پس طیار ہوں کہ اٹھوں اور جو راہ اُس دکھلائی ہے بلا توقف اسکی طرف روانہ ہو جاؤں وہ جو لوگوں کو لٹا، دماغوں کی رہنمائی کرتا، آنکھوں کو دکھلاتا اور ہاتھوں کو پکڑتا ہے، ضرور کہ اپنی راہنمائی کا رازہ اب بھی کھلا رکھیں گا اور کھوکھو کر دل و گمراہیوں سے بچائیں گا، وہ ہر اُس کے لئے تھا، جو اسکے شاکر ہوتا تھا اور ہر اُس بھروسہ کر نیوالے کو بچا نیوالا ہے جو سیرِ بھروسہ کرے وَاللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ (۲۹-۶۹)

السبأ الاولیم

والفرع الاکبر

ابھی کل کی بات ہے کہ مرحوم (نیازی باب) کی شہادت کے حادثے پر لکھتے ہوئے ہم نے ایک ماتی متید لکھی تھی، اور اپنی خانماں برائیوں کو ایک تہی دست فقیر سے تشبیہ دی تھی، جسکو اپنی کچی پوچی کا ایک ایک پیسہ، اشرفیوں اور زرہ جو اہر سے بھی زیا وہ محبوب ہوتا ہے۔

لیکن ابھی وہ قصہ غم ختم نہوا تھا کہ ہزار یکسلنسی مجبوشوکت پاشا کے ناگمانی قتل ہو جانے کی خبر الیم نے ایک تازہ زخم کا سامان دلوں کے لئے کر دیا، حالانکہ اگر دلوں کے زخم ہی مطلوب ہیں تو ان کی پیشتر ہی سے کیا کمی تھی؟

لیکن آہ، اب زخموں کے دن گئے، جسم پر اگر دس بیس زخم ہوں تو انھیں زخم کہنا چاہئے، لیکن جو جسم از فرق تا بقدم زخموں کے سوا کچھ نہوا، وہ نئے زخموں کے لئے کہاں سے جگہ لائے؟ اب اس کے لئے زخموں کے استقبال کا انتظار نہیں ہے بلکہ زخم سے بھی بڑھکر کسی چیز کا، یعنی موت کی تڑپ اور فنا کے نظارے کا!!

ہو چکیں غالب بلا میں سب تمام ایک مرگ ناگمانی اور ہے حیران ہوں کہ اس حادثہ ہائلہ اور اس فرع اکبر کی تمہید ماتم و تعزیت میں کیا لکھوں؟

نئی مصیبتوں کی سختی پھلی مصیبتوں کو بھلا دیتی ہے، اور بیماری کے آخری ایک دن کے شدائد، مہینے بھر کی مصیبتوں کو فراموش کرا دیتے ہیں۔ ہمارے گھر کی

آتش زدگی کو صدیاں گزر گئیں، لیکن پچھلے دو سالوں سے تو ہر لمحہ کسی نہ کسی نئی بربادی کے استقبال میں کھڑا رہا ہے، مصیبتوں کی جب یہ کثرت ہو تو ماتم گشت کی زبانیں فغاں سنجی سے، اور ہاتھ سینہ کو پی سے بھی کیوں نہ تھک جائیں؟ حوادث و مصائب کی کثرت کی حد ہو گئی کہ اب ماتم گساروں کو نئے ماتموں کے لئے اٹھارے غم و اندوہ کے الفاظ بھی نہیں ملتے۔ کثرت غم سے آنکھوں کے آنسو خشک ہو جاتے ہیں، زبانیں بھی اگر بند ہو جائیں تو عجب نہیں؟

غم و اندوہ کے فسانوں میں ایسے گھرانوں اور خاندانوں کی مصیبتیں بیان کی گئی ہیں، جن پر ایک ہی وقت میں ہزاروں غموں کے پہاڑ ٹوٹ پڑے تھے۔ مثلاً کوئی جنگ، جس نے ایک ہی سرکے میں ان کے تمام افراد کو تہ تیغ کر دیا۔ کوئی بیماری، جس کی ہوا چلی، اور چند گھنٹوں کے اندر سب کے جنازے اٹھ گئے، کوئی ملکی جرم و حقویت کا حادثہ، جسکی پاداش میں سب سولی پر چڑھا دئے گئے۔ یہ محض افسانے ہی نہیں ہیں، بلکہ اس ماتم سرائے عالم میں نہیں معلوم روز ایسے کتنے حوادث و واقعات ہیں، جو گزرتے ہیں، اور ایک ایک زندگی کے اندر ایک ایک مجسم افسانہ پنہاں ہے۔

غور کیجئے تو یہ چند افراد کے مصائب ہیں مگر ہماری قومی و ملی بربادیوں کا بھی یہی عالم ہے۔ صاف معلوم ہوتا ہے کہ ہمارے کسی فرد ہی پر نہیں بلکہ ہر فرد انسان کے پرے گھرانے پر ایک ہی وقت کے اندر ساری مصیبتیں گھرائی ہیں۔ ماتم و حسرت کا ایک جنازہ طیار کرتے ہیں، زبانیں فغاں سنجی میں، اور ہاتھ سینہ کو پی میں مصروف ہوتے ہیں، لیکن ابھی اسپر جی بھر کے رونے بھی نہ پائے تھے کہ ایک دو سر جنازے کی طیاریاں شروع ہو جاتی ہیں، اب پھر کس کس کا ماتم کیجئے اور کس کس پر روئے؟

کلیم از دست بیدار کے نالیم؟ بہ کشت ما گذار شکر افتاد
بر بادیوں کی یہ انتہا ہے کہ اگر ہماری بچی کھچی دولت غیروں کے ہاتھ جنگ کے
میدان میں نہ لٹی، تو شہر کی گلیوں میں خود اپنے ہی ہاتھوں تاخت و تاراج کیجاری
ہے۔

میرا ہوا شیانہ، اور آدھا جلا ہوا۔ بچہ بھی گئی تھی آگ تو بجلی کو کیا ہوا؟
لب مرگ بیمار اپنا ایک ایک دن گنا کرتا ہے، اور جب سختیوں اور بے چینیوں
کا ایک آفتاب غروب ہوتا ہے تو کہتا ہے کہ ایک دن اور گزر گیا۔ یہی حال ہماری
بلت بیمار، اور امت مریضہ کا ہے۔ یہ لوگ جو آج جنگ کے میدانوں یا امن کی
سازشوں میں تڑپ رہے ہیں، دراصل ہمارے بقیہ ایام حسرت کے چند ایام محدود
تھے، جو ایک ایک کر کے یکے بعد دیگرے ہم سے رخصت ہو گئے۔ مرحوم شوکت
پاشا بھی ہماری بقیہ زندگی کا ایک آخری شاہداروں تھا، اور افسوس کہ آج وہ بھی
غروب ہو گیا۔ انا للہ وانا الیہ راجعون۔

تفصیل حادثہ۔ حادثہ کے متعلق خبریں بالکل مبہم ہیں، اور خاص تفصیل بھی ہمارے
پاس نہیں پہنچی۔ تمام تاروں کا خلاصہ یہ ہے کہ گذشتہ بدھ کو مرحوم ایک موٹر کار میں سوار تھا
تھے۔ انکے ساتھ ایک گانگ موجود تھے۔ ایک ایک مقام پر دو آدمیوں نے ریوالور سے حملہ کیا اور
گوئی نشانے پر لگی۔ وہ خود اور ایک ساتھی دونوں شہید ہو گئے۔

پولیس نے اس موقع پر حیرت انگیز مستعدی اور انتظامی قابلیت دکھلائی۔ کسی
طرح کی بد امنی نہ ہونے دی۔ فوراً قاتلوں کی تعقیب شروع ہو گئی۔ اب تک کئی گرفتاریاں
عمل میں آچکی ہیں۔ ایک شخص تو پال قدری نامی زیادہ شبہ ہے، جو مالٹا کے ایک
انگریز کے مکان میں پوشیدہ تھا۔ تاہم قطعی سراغ لگانے کا کوئی اعلان نہیں ہوا ہے۔
سلطان اعظم نے فوراً عہدہ صدارت عظمیٰ پر پرنس کلیم پاشا کو مقرر کر دیا، اور

اعز از اورا حشام سے رسوم تدفین عمل میں آئے۔
جو حالات قسطنطنیہ کے پیش نظر ہیں، ان کے لحاظ سے اس واقعہ کی علت
تاریکی میں نہیں رہ سکتی۔ یہ قطعی ہے کہ یہ حادثہ انجمن اتحاد و ترقی کے مخالفین
کی سازش سے وقوع میں آیا، جو آخری انقلاب کے بعد سے مصروف کار تھے۔
لیکن خواہ کچھ ہو، ٹرکی کے برباد شدہ خزانے کا ایک سب سے زیادہ قیمتی ہیرا تھا، اور
وہ بھی اسکے ہاتھ سے نکل گیا!!

خلیفہ مامون الرشید عباسی

اور

الزام قتل حضرت امام رضا سوال

از مولانا محمد حسین صاحب (میدر علاقہ نظام)

المجلد نمبر ۲ - مورخہ ۱۹ کے صفحہ (۱۳۸) کے دوسرے کالم میں بعنوان
”اعلان“ یہ تاریخی غلطی دیکھ کر مجھے سخت حیرت ہوئی کہ جناب سید علی غضنفر صاحب
نے مامون الرشید عباسی کو حضرت امام علی بن موسیٰ رضا علیہ الصلوٰۃ والسلام
کا قاتل قرار دیا ہے۔ تمام صحیح تاریخوں نے (جن کے نام گنا کر مجھے اپنی قابلیت ظاہر
کرنے کی ضرورت نہیں) مامون الرشید کو محبت اہل بیت ظاہر کیا ہے اور حضرت

امام علی بن موسیٰ رضا علیہ السلام کو اپنے بعد خلیفہ قرار دینے کا ذکر کیا ہے۔ ایسے جلیل القدر خلیفہ اور محب اہل بیت پر حضرت امام کو ”نہمان بلاگرد غاسے شہید“ کہنے کا الزام لگانا، اس شخص کو اور نیز حضرت امام کے روح مطہر کو تکلیف دینا ہے۔ اگر جناب کو فرحت ہو اور الزام ال کے بیش قیمت کاشوں میں کچھ کٹی لیش کر لیں، تو براہ کرم اس تاریخی مسئلہ پر کچھ تھوڑا سا تحریر فرما کر ممنون فرمائیں۔

تنبیح نظر اس تاریخی غلطی کے عنوان اعلان کے تحت میں اس بے محل واقعہ کا بیان کرتا جس قدر صاحب اعلان کی خوش مذاقی ظاہر کرتا ہے، اس کا ذکر خارج از باب ہے۔ ایک جلیل القدر مسلمان بادشاہ اور ابن عم رسول اللہ صلی اللہ علیہ وسلم کو براہ کرم ہمارے جذبات سے اپیل کرتا کہ ”ایک مجلس عزائے حضرت علی بن موسیٰ رضا علیہ السلام مقرر کریں اور روسیوں کے ساتھ مامون الرشید بے گناہ کو بھی براہ کرم ایک دوسرے سے رسم تہنیت ادا کریں اور اس طرح از داح طیبہ حضرات معصومین کو شاد کریں، کس قدر غلط و ناموزوں وقت و فتنہ انگیز طریقہ ہے؟“

جواب

(از مولانا ابوالکلام صاحب آزاد)

میں جناب اس خیال میں بالکل متفق ہوں کہ مولوی سید علی غضنفر صاحب نے اظہار مقصد کے لئے اچھا پیرایہ اختیار نہیں کیا، حالانکہ ان کے اختیار میں تھا۔ وہ بغیر ایک مختلف فیہ تاریخی الزام کو چھیڑنے کے، اپنا مقصد اچھی طرح انجام دے سکتے تھے۔

میں مصاحبت عمومی کا قائل ہوں، مگر اس کا قائل نہیں کہ کسی خوف سے تاریخی تحقیقات و مذاکرات و مناظرات کا دروازہ بند کر دیا جائے۔ تاہم غالباً سید علی غضنفر صاحب ایک مفید وقت اور نافع عموم اہل اسلام تحریک کی دعوت

رہے رہے تھے، مناظر وہیں کر رہے تھے۔ وہ وقت گزشتہ الزاموں کی یاد تازہ کرنے کا نہ تھا۔

تاہم معاف کیجئے۔ آپ کو بھی اسپر برہم ہونے کی چنداں ضرورت نہ تھی۔ دیکھئے، سٹر امین الدین صاحب پیر سٹراٹ لانے گزشتہ اشاعت میں اپنا تمام وقت اہل تحریک کی نسبت کس طرح مشورہ دینے میں صرف کیا، اور ان امور سے غصہ بصر کر کے اُس غلطی کی پیروی نہ کی، جو سید صاحب سے ہوئی تھی۔ بہر حال اب آپ نے پوچھا ہے تو کیا کروں اگر جواب نہ دوں؟ ورنہ سرت ان بچوں کی ضرورت نہیں دیکھتا۔

واقعہ شہادت حضرت امام رضاؑ

حضرت امام (علی بن موسی الرضی) علیہ وعلی آباءہ واجدادہ الصلوٰۃ والسلام کی وفات کا واقعہ آج ہی نہیں، بلکہ غالباً واقعہ کے وقت ہی سے مشتبہ ہو رہا ہے۔ عام تاریخوں کا ابتدائی بیان تو یہ ہے :-

وكان سبب موته انه اكل عذباء، ان کی موت کا سبب یہ ہوا کہ انگور بہت کثرت سے کھائے تھے، جنہوں نے نقصان پہنچایا
فاکثامنه فمات فجاءه عذاء۔
مختصر الملح صفحہ ۲۳۳) اور یکایک انتقال فرما گئے۔

لیکن یہ سبب اس قدر بھل اور بے معنی ہے کہ کوئی شخص تسلیم نہیں کر سکتا۔ پس اس میں شک نہیں کہ آپ کو انگور میں زہر ملا کر دیا گیا۔ جس طرح آج کل کی سرکاری خبریں ہوا کرتی ہیں۔ اسی طرح سرکاری اعلان میں انتقال کی وجہ یہ بیان کی گئی ہوگی کہ کثرت سے انگور کھا گئے تھے۔

اس امر کی اُسی زمانے میں کافی شہرت ہو گئی تھی کہ انتقال زہر کی وجہ سے ہوا

چنانچہ (کاتب عباسی) سے لیکر ابن اثیر وغیرہ تک، سب زہر خورانی کو تسلیم کرتے ہیں، اور اسکی نسبت خاص خاص تفصیلات بھی بیان کرتے ہیں۔

الزام قتل کا اصلی ملزم

لیکن زہر کس نے دیا؟

انصاف یہ ہے کہ اس بارے میں (مامون الرشید) کا دامن مشتبہ ضرور ہے، اگرچہ ہمارے پاس دلیل قطعی کوئی نہیں۔ دونوں پہلو قوی ہیں، اور سوء ظن سے اجتناب شاید قرین احتیاط سمجھا جائے۔ یہ یاد رکھنا چاہیے کہ تاریخ کی راہ مذہبی عقیدت اور حسن ظن کی متحمل نہیں ہو سکتی۔ یہاں بحث دو ابن عم رسول اللہ، (صلعم) کی حیثیت سے نہیں، بلکہ ایک مسلمان حکمران مامون الرشید نامی شخص کی نسبت ہے۔

انتقال خلافت اور عباسیہ کی بڑھی

اجمال کی تفصیل یہ ہے کہ ۲۳ھ میں مامون الرشید نے ارادہ کیا کہ اپنے بعد کسی شخص کو ولی عہد مقرر کرے۔ اس غرض سے اس نے تمام بنی عباس و علویین کو جمع کیا اور کچھ عرصے کے غور و فکر کے بعد ایک مجلس منعقد کر کے حضرت امام (علی بن موسیٰ الرضی) کی ولی عہدی کا اعلان کر دیا:-

انہ نظرفی بنی العباس و بنی علی	اس نے تمام خاندان عباس و علی پر نظر
لم یجد احدا افضل ولا ادع	ڈالی، لیکن کسی شخص کو امام علی بن موسیٰ
ولا اعلم من علی بن موسیٰ فالد	بڑھکر صاحب علم و تقویٰ نہ پایا پس انہی
عقد له العهد من بعده	کو اپنے بعد ولی عہد خلافت مقرر کیا۔

عباسیوں کا لباس رسمی سیاہ تھا، اور غلو یوں کا سبز بیعت کے بعد اسے احکام جاری کئے کہ کج سے سیاہ لباس ترک کر دیا جائے اور تمام فوج و اعیان ملک سبز لباس اختیار کریں۔

اس واقعہ سے تمام عباسیوں اور بنی ہاشم میں برہمی و غیظ و غضب کی آگ بھڑک اُڑی۔ لوگوں نے علانیہ کہنا شروع کر دیا۔

لا تخرج الخلفاء عنا یہ ممکن نہیں کہ خلافت ہمارے ہاتھ سے نکل کر چار بٹھوس آلی اعدائے امت۔ (سادات و غلو تین) کے ہاتھ میں چلی جائے۔

«مأمون» خراسان میں تھا، و مارا الخلفاء بغداد میں تمام لوگ اس کی طرف سے پھر گئے یہاں تک شورش برپا ہوئی کہ علانیہ اس کی بیعت توڑ کر اسکے چچا (ابراہیم ابن المہدی) کے ہاتھ پر بیعت کی (مبارک) کے لقب سے وہ تخت پر تھکن ہوا۔ «اعانی» نے لکھا ہے کہ چونکہ ابراہیم شعر و موسیقی میں درجہ امتیاز رکھتا تھا، اسلئے مشہور شاعر (ابو فراس بن حران) نے یہ شعر لکھا۔

منکم علیہ اعم منہم، و نکلن لکم شیخ المغنیین ابراہیم، ام لہم؟

مأمون کا تشیع اور اپنا

مأمون اکر شیعہ نے عباسیہ کے استحقاق خلافت کے ایسے غلیظ الشان اور بنیادی مسئلہ میں کیوں تغیر کیا؟ اگر کیوں بنی ہاشم و عباسیہ کی دشمنی مول لی؟ میں ایک لمحہ کے لئے بھی اسکو تسلیم نہیں کر سکتا (جیسا کہ براہِ راست شیعہ کا حیا ہے) کہ محض ایک کہ جو حدیث اور حضرت امام کو شہید کرنے کی ترکیب تھی مگر مأمون کے تشیع اور محبت اہل بیت کی واقعیت سے انکار بھی کر دیا جائے، جب بھی یہ سوال باقی رہتا ہے کہ ایسا کرنے کی اسکو ضرورت ہی کیا تھی؟ اگر کسی سبب سے

(حالانکہ وہ معلوم نہیں) حضرت امام کو وہ شہید ہی کرنا چاہتا تھا، تو کیا اس کی یہی تدبیر تھی کہ ایسا عظیم الشان تغیر مسئلہ خلافت میں کر کے، اور تمام دنیا کو اپنا دشمن بنانے، پھر اُسکے بعد ان کو شہید کرادے؟

اصل یہ ہے کہ مامون کی محبت اہل بیت اور مذاق تشیع سے انکار کرنا، تاریخ کی شہادات موثقہ کی بلاوجہ توہین ہے۔ اُس نے (براۓ گمراہی میں پرورش پائی تھی) جو شیعہ تھے۔ عجمیوں کی سوسائٹی میں رہا، اور اس وقت تک شیعیت کو سیاسی لحاظ سے مخصوص معجم سمجھنا چاہئے۔ تخت نشین ہونے کے بعد بھی اسکا ساتھ (خاندان بھل) کے ساتھ رہا اور یہ شیعہ تھے۔ اُس نے اعلان کر دیا تھا کہ ”جو شخص معاویہ کو اچھا کہیگا، دائرۂ اطاعت سے باہر ہے“ (ستعہ) کی حلت کا جیسا شدید اور جابرانہ حکم اُس نے دیا تھا، وہ کانچوں میں موجود ہے۔ حضرت امیر علیہ السلام کی افضلیت کی نسبت اس کے مباحثے طول طویل ہیں۔

خلیفہ عمر بن عبدالعزیز نے باغ (فدک) سادات کو دیدیا تھا، مگر پھر اس کے بعد ان کے قبضے میں نہیں رہا۔ مورخین نے تصریح کی ہے کہ مامون الرشید نے دوبارہ سادات کو واپس کر دیا کہ انہی کا حق ہے۔

تمام عباسیہ میں اسی کا عہد ہے کہ سادات و علویہ میں کی قدر و منزلت تھی کہ ملکی عہدوں پر فائز ہونے کے واقعات نظر آتے ہیں۔ اس کے زمانے میں سادات نے متعدد فوجی تحریکیں و عوے خلافت کے ساتھ شروع کیں، مگر مامون نے ہمیشہ و گدڑ و جھوٹ اور تیزی و آشتی سے کام لیا۔ حالانکہ ظاہر ہے کہ وہ (مفلح) اور (رشید) کا جانشین تھا، اور اسی تخت پر بیٹھا تھا، جس پر (متوکل) بیٹھنے والا تھا۔

پس حضرت امام کو ولی عہد مقرر کرنے کا پہلی سبب قوی، محبت اہل بیت اور ولولہ شغف خاندان علی کے سوال اور کچھ نہیں ہو سکتا۔

ایک سیاسی سبب

البتہ سبب ایک سبب اور ہے، جو اسکے ذیل میں بیان کیا جاسکتا ہے۔ اور میں اسکو سیاسی نظر سے دیکھ سکتا ہوں۔ یعنی (عجمی) اقتدار کی افزائش، اور عربی قوت کو ضعیف کرنے کی تحریک، جو فی الحقیقت آغاز عہد عباسیہ سے شروع ہو گئی تھی۔ بڑا مکہ، آل ثویخت، اور خاندان سہل وغیرہ یکے بعد دیگرے اس کے ارکان و دعوات میں سے رہے، اور خود مامون کا وجود عجمی اثر کی نتیجہ جانی کا ایک واقعہ تھا۔ ہارون الرشید کے زمانے میں جب (ایمن) اور (مامون) کی ولی عہدی کی رقیبانہ کشمکش ہو رہی تھی، تو وہ دراصل عجم و عرب کی منافست و مسابقت کی معرکہ آرائی تھی۔ مامون کی کامیابی نے عجمی اقتدار کو قائم کر دیا، اور سادات و علویین کی طرفداری اس وقت تک عجم کا سیاسی مذہب تھا۔

طبری، ابن اثیر، ابن عبد رب، اور فخری وغیرہ نے تصریح کی ہے کہ حضرت امام رضا کی ولی عہدی کا معاملہ دراصل (فضل بن سہل) کے ہاتھوں انجام پایا۔ پس اسی ولی عہدی کا ایک دوسرا سبب قوی یہ بھی تھا کہ اس کے ذریعہ بنی ہاشم و عموم عرب کا زور توڑا جائے، اور عجمی اقتدار ہمیشہ کے لئے تخت خلافت پر قابض و محیط ہو جائے۔

بہر حال سبب کوئی ہو، مگر یہ ولی عہدی ایک سچی خواہش اور ارادے کا نتیجہ تھی۔ مگر و خراج اور جیلہ تراشی نہ تھی، مگر اور صد ہا موقعوں پر ایسا بھی ہوا ہو۔

ولی عہدی کے بعد

البتہ پہلی سوال ہے کہ جب (امام رضا) کی ولی عہدی کا اعلان ہو گیا، اور

اس کی وجہ سے تمام بغداد میں برہمی پھیل گئی، حتیٰ کہ مامون کی خلافت بھی قائم نہ رہی اور اسکی بیعت توڑ کر لوگوں نے ابراہیم مبارک کو تخت پر بٹھا دیا، تو یہ مخدوشوں و تحریک خلافت کو الٹ دینے والوں کی دیکھ کر مامون مجبور تو نہیں ہو گیا کہ اپنی حکومت اور ذات کے تحفظ کے لئے اس سبب کا السناد کرے مابجلی وجہ سے یہ تمام

تاج پیدا ہوئے ہیں؟

شخصی حکمران کیلئے عقائد کوئی چیز نہیں

شخصی حکومتوں کی حالت اس بارے میں بالکل ناقابل اعتماد ہے۔ منٹوں اور لمحوں کے اندر تغیرات ہو جاتے ہیں، اور کسی حالت کو دوام و قرار نہیں ہوتا۔ شخصی حکمرانوں کے سر پر تاج ہوتا ہے، مگر پہلو میں دل نہیں ہوتا۔ ان کے تمام جذبات ”تاج“ کی حفاظت کے ماتحت ہوتے ہیں اور اس بارے میں وہ گویا انسان کی عام فطری جبلت کے علاوہ ایک نئی جنس خاص بن جاتے ہیں محبت و عداوت، احسان و ممنونیت، رشتہ داری و تعلقات نسل، اور اس قسم کے وہ تمام جذبات، جنگ و اخلاق، فطرت انسانی میں دخل مبتلا ہے، ان کے لئے بالکل بے اثر ہیں، اور اس میں شک نہیں کہ اس بارے میں وہ ملامت کے مستحق نہیں بلکہ رحم کے حقدار ہیں۔ انسان پر سب سے زیادہ غالب جذبہ، حفظ نفس اور جلب نفع کا ہے۔ اسکے تمام اعمال ارادی کا محور یہی جذبہ ہے۔ شخصی فرماں رواؤں کا تاج گو لعل و جواہر کا ہوتا ہے، مگر اسکے اندر ملاکتوں اور خطروں کے کانٹے بھرے ہوتے ہیں۔

منصور نے (ابو مسلم) کے ساتھ کیا کیا اور اس نے کیا کیا تھا؟ اس نے چھ سو برس تک رہنے والی حکومت دلائی اور منصور چند لمحوں کی زندگی دینے پر بھی راضی نہ ہوا!

(ہادی) کی موت کا واقعہ پھیلایا نہیں جاسکتا، جو اسی خاندان کا واقعہ ہے۔ (برائے) کے ساتھ (رشید) کا جو کچھ تعلق تھا، وہ محتاج تشریح نہیں۔ اور سب باتوں سے قطع نظر کیجئے۔ خود تختِ خلافت کے ملنے میں (یعنی بریلی) کی مساعی کیسی عظیم و بڑی تھیں؟ مگر اس شخص کی حکومت اور پولیٹیکل مجبوری نے جو کچھ (رشید) سے کرایا، وہ تاریخِ عباسیہ کا ایک مشہور افسانہ بن گیا ہے۔ (ابن) مامون کا بھائی تھا۔ جب قید خانہ میں اسپر تلوار چلائی گئی تو اس نے نکلے کو ڈھال بنا کر کہا: ”انا ابنِ محمد رسول اللہ! انا ابنِ ہارون! انا خواص مامون! اللہ اللہ فی دہی!“ میں رسول اللہ کے چچا کا فرزند ہوں! ہارون کا بیٹا ہوں! مامون کا بھائی ہوں۔ ظالمو! میرے ساتھ یہ کیا کر رہے ہو؟ لیکن کچھ نہ چلی اور بالآخر قتل کر دیا گیا۔ (زوی الریاستین) نے (مامون) کے ساتھ وہی کیا تھا، جو (ابو مسلم) نے منصور کے ساتھ، (بیرم) نے (اکبر) کے ساتھ، اور (میر حجلہ) نے (عالمگیر) کے ساتھ، مگر بالآخر جب اس کا اقدار بڑھا اور (ابو مسلم) کی سی حالت پیش آئی، تو اسی حکومت کے تحفظ کے لئے (جو اس کی سعی سے ملی تھی) مجبور ہوا کہ چند آدمیوں کو بھیج کر حمام میں قتل کرائے۔

(طاہر) ذوالیمینین کے ساتھ بھی اس کو ایسا ہی سلوک کرنا پڑا۔ خاندانِ آل عثمان کی تاریخ پڑھئے۔ آخر وہ بھی تو انسان تھے، جنہوں نے اپنی اولاد کو قتل کرایا، اور بھائیوں کے قتل کے واقعات کو تو کون شمار کر سکتا ہے؟

(شاہجہاں) اور (اوزنگ زیب) اسی کج بحث شخص کی حکومت کیلئے جن کاموں پر مجبور ہوئے، ان کے لئے دور جانے کی ضرورت نہیں۔

ہم جب ان لوگوں کی نسبت بحث کرتے ہیں، تو ہمارا ہاتھ اپنے دلی پر ہوتا ہے، جو کسی کے تلوے میں کانٹا چھپے تو تڑپ جاتا ہے۔ اس دل کو بھول جاتے ہیں جب کو چتر شاہی اور تاجِ حکومت کے سایے میں تپتا اور دھوپ کا بنکر رہتا ہے۔

اس بارے میں خود (مامون) کا کیریکچر بھائی سامنے ہے۔ ہم نے ان واقعات کی طرف سہ سہری اشارہ کیا کہ تفصیل کی گنجائش نہیں۔ آپ بڑا حکیم تاریخوں پر نظر ڈال لیں۔

مامون کے طرز عمل میں انقلاب

دیکھئے (مامون) کی محبت اہل بیت اور سیلانِ تشیع کس قدر بین، اور اس کی صداقت کیسی ناقابل انکار ہے؟ سانسہ سگری میں اُس نے خود ہی سیاہ لباس کی ممانعت کر کے اور سبز لباس لازمی قرار دیکر تمام خاندان کو دشمن بنا لیا تھا، لیکن بالآخر جب مجبور ہوا تو چھ برس کے بعد بالکل اسکے منشاء اور برعکس حکم جاری کیا کہ تمام سادات اپنا ممتاز لباس سبز کرکے، اسکی جگہ آلِ عباس کا سیاہ لباس اختیار کریں، اور آئندہ سے سوربار میں ان کو آنے کی اجازت نہیں۔

غور فرمائیں کہ (مامون) کے طرز عمل میں یہ کیسا عظیم الشان انقلاب تھا؟

مامون کی مشکلات

حقیقت یہ ہے کہ (مامون) کے الفت و محبت اہل بیت کرام میں تو کوئی شک نہیں، لیکن خاندانِ عباسیہ کی مخالفت اور برہمی نے اسکو مجبور کر دیا۔ ورنہ وہ خود اپنی رائے پر قائم اور مستقیم تھا۔

ولی عہدی کے واقعہ نے تمام بغداد میں بغاوت پھیلا دی تھی، اور (ابراہیم) کے ہاتھ پر بیعت بھی لی جا چکی تھی، لیکن (ذوی الریاستین) کی دربار خلافت پر حکومت تھی۔ اس نے (مامون) کو ملک کی حالت سے بے خبر رکھا۔ کوئی شخص بغیر اسکے حکم کے کوئی خبر مامون تک نہیں پہنچا سکتا تھا۔ ہر شے نے جرات کی،

مگر (ذوی الریاستین) کے دربارش کا شکار ہوا۔ یہاں تک کہ (حسن بن بہل) متقابلے کے لئے روانہ ہو گیا، اور پھر بھی (مامون) کو یہی خبر دی گئی کہ دو ابراہیم بغداد میں نائب الریاست کی حیثیت سے کام کر رہا ہے، کوئی خوشہ کی بات نہیں،

امام رضا کا مامون پر احسان عظیم

یہ حالت دیکھ کر امام (علی رضا) سے صبر نہ ہو سکا۔ وہ ایک دن آئے اور مامون سے کہا:-

یا امیر المؤمنین! بغداد میں لوگ آپ کے
مخالف ہو گئے ہیں۔ اس سبب سے آپ نے مجھ کو
ولی عہد مقرر کیا، اور سیاہ لباس کی جگہ سبز
لباس پہننے کا حکم دیا۔ انہوں نے آپ کی بیعت تو
دی، ہے اور آپ کی جگہ آپ کے چچا ابراہیم بن محمد کے پاس کر چکے ہیں
یا امیر المؤمنین! ان الناس بیغلاً
قد انکروا علیا صلی علیہ وسلم
الخروج و تغیر لباس النساء و
قد خلعت و یا یعوا عہد ابراہیم
بن المہدی (القحطی صفحہ ۲۰۰)

اب (مامون) کی آنکھیں کھلیں۔ وہ اب تک (ذوی الریاستین) کے ہاتھ میں اسی طرح ایک عضو معطل تھا، جیسا کہ عرصے تک (اکبر) ہرم کے ہاتھ میں رہا تھا۔ اس کو اپنی بے خبری اور معطلی کے حس کے ساتھ اس طوفان ہلاکت کا بھی علم ہوا، جو اہل بیت کی محبت اور امام رضا کی ولی عہدی کی بدولت اس کی طرف بڑھ رہا تھا۔

تاریخ مشاہدے کا نام نہیں ہے، بلکہ روایت کیا، اور پھر قرآن و حدیث خنوں خالبہ، اور بحث و تحلیل کا۔ غور کرنا چاہئے کہ قدرتی طور پر (مامون) اس وقت کن خیالات سے دوچار ہوا ہوگا؟ اور حفظ حکومت و نفس نے کن مصلح وقت کو پیش نظر کر دیا ہوگا؟

وسپسہ قتل زوی الریاستین

اس نے یہی کیا جو ہر شخصی حکمران ایسے موقع پر کرتا ہے۔ ایک جماعت باہر کے لوگوں کی زوی الریاستین کے پیچھے لگا دیتی ہے۔

فدا میں جماعت علی ازفضل، پس مامون نے ایک جماعت فضل کے قتل
فقد اود فی الحما تم نعم نعم فہم کے قتل کا دی، جنہوں نے اسکو حمام میں
وقد نعم لہ ضرب اعنا قہم فقدا لہ قتل کر ڈالا۔ پھر مامون نے قاتلوں کو پکڑا لیا
لہ انت امرتنا بذلك، ثم تقتلہ اور قتل کا حکم دیا۔ اسپر انہوں نے کہہ دیا کہ "مخو
تقتال لہم۔ انا اقتلکم یا قراکم سپس نے تو حکم دیا تھا کہ اسے قتل کر دیا
واما ما اذ عیہ قہ علی من اتی امرک جب اسکی قبیل کی توایب کو اٹا قتل کیا جاتا ہے
بذلک، فد عوی لبس لہا بیئہ لیکن مامون نے اس قانونی پیچ سے ان کو چپ
ثم ضرب اعنا قہم و حملہم کر دیا کہ "تھنا اجرم تو ثابت ہے کہ خود قتل
الی الحسن بن النعمان وکتب لہم کہہ کر ڈالتے ہو۔ رہا میرا حکم دینا، تو یہ شخص مجھ پر
ویولہ مکاتہ۔ دعویٰ ہے، جس کے لئے کوئی دلیل نہیں ہے بہر حال

انکو قتل کر دیا اور انکے مہر و کوسن بن سہل کے پاس پہنچا دیا اور فضل کے سر پر تاجریت کی اور انکی جگہ اسکو مقرر کیا
در حقیقت مامون الرشید کی اسلی حکم مست اسی دن سے شروع ہوئی ہے جس دن
امام علی رضائے اسکو ملک کی حالت سے یا خبر کیا، ادیہ ان کا حکومت سامونی بد
ایک احسان عظیم ہے کیونکہ اگر زوی الریاستین (مخوڑے دن اور زندہ رہتا،
تو سامونی خلافت کا بائکٹل خاتمہ تھا۔

بہر حال (مامون) نے ملکی شورش کا پابلا علالت تو یہ کیا۔ اب اسکے بعد اس
شورش کی علت اصلی یعنی خلافت کا خاندان عباسی سے سادات میں منتقل ہونا،

اور امام علی رضا کی ولی عہدی کا مسئلہ درپیش تھا۔

حادثہ شہادت امام رضاؑ

مامون کو معلوم ہو گیا تھا کہ میں سادات کی دوستی کے ساتھ کسی طرح تخت خلافت پر قائم نہیں رہ سکتا۔ عباسیوں نے ابراہیم کے ہاتھ پر بیعت کر لی ہے اور اگر اسکو شکست دے بھی دیگی، جب بھی یہ فتنہ ایسا نہیں ہے جو پھر نہ ابھرے (ذووی الریاسین) کی قوت پر اسکو بڑا بھروسہ تھا، لیکن مجبوراً خود ہی اسے ہاتھ سے کھونا پڑا۔ پس اس کے سوا اب چارہ نہ تھا کہ عباسیوں کی خواہش کے آگے سر جھکا دیا جائے اور جس علت نے شیرش پیدا کی ہے، اس کو دور کر کے تلافی یافتگی جائے۔

سفر کرتے ہوئے مسکنہ میں (مامون) طوس پہنچا، اور چند دنوں کے لئے ٹھہر گیا کہ (ہارون الرشید) کی قبر میں تھی۔ حضرت امام علی رضا بھی اسکے ساتھ تھے۔ دفعۃً بیمار ہوئے اور دفعۃً انتقال کر گئے۔ موت کی علت مسموم انگوروں کا کھانا ایک مسلم واقعہ ہے۔

مامون نے ان کی وفات پر نہایت سخت ماتم کیا، یہاں تک کہ تین دن تک قبر کی بجاوری کی۔

جنارے کے ساتھ ننگے سر عکبر شایعت کی اور حکم دیا کہ (ہارون الرشید) کی قبر کھود کر اسی میں آپ کو دفن کیا جائے، تاکہ انکی برکت سے رشید کی مغفرت ہو۔ خاندان اہل بیت کے مشہور مداح (وعیل) نے اسی واقعہ کی نسبت ہجو لکھی تھی :-

ما ینفع الرحمن من قرب الذی ولا علی الذی بقرب الرحمن من ضرر

واقعات کا یہی حصہ ہے، جہاں پہونچکر مامون کا دامن مشتبه ہو جاتا ہے اور قرین قیاس و عقل معلوم ہوتا ہے کہ اس نے جو سیاست (ذوی الہیاستین) کے ساتھ برتی تھی، وہی امام علی رضی اللہ عنہ کے ساتھ برتنے پر مجبور ہو گیا ہو۔ یہ تو یقینی ہے کہ عباسی شورش کے بعد (مامون) کے اس طرز عمل میں پورا تغیر ہو گیا تھا جو اس سے پہلے سادات و علوین کے ساتھ تھا۔ شعار تلویحین (لباس سبز) کے اختیار کرنے میں اسکا اہتمام بلخ اور گزرچک ہے۔ جب ۲۰۷ھ میں خراسان سے بغداد پہنچا تو خود اس کا اور اسکے ساتھیوں کا لباس سبز تھا۔ جو لوگ دربار میں آتے تھے وہ بھی سبز لباس ہی پہنے ہوتے تھے۔ آٹھ دن تک یہ حالت قائم رہی، لیکن جب اس نے دیکھا کہ عباسی اس بارے میں اعتراض کر رہے ہیں، تو مہم حکم دیدیا کہ لباس بالکل بدلیا جائے اور وہی پرانا عباسی شعار، یعنی سیاہ رنگ کے کپڑے سب پہن لیں۔

واقعہ کا دوسرا پہلو

یہاں تک ہم نے جو کچھ لکھا، وہ (مامون) کی شرکت قتل کے قرائن اور قیاسات تھے، جن کو سادہ و قدرتی ترتیب کے ساتھ ہم نے پیش کر دیا لیکن اسکے ساتھ ہی ایک دوسرا پہلو بھی تاریخی وقت، اور قرائن عقلی کی تقویت، دونوں چیزیں رکھتا ہے، اور انصاف کے خلاف ہے کہ اسکی طرف سے آنکھیں بند کر لی جائیں۔

(مامون) مصلحت وقت کی وجہ سے مجبور ہو گیا تھا۔ امام علی رضا کا دشمن نہ تھا۔ لیکن تمام عباسی تو ولی عہدی کے بعد سے قطعی ان کے جانی دشمن ہو گئے تھے۔ پھر کیا عجب ہے کہ انکے اور مامون کے مخالفین نے خود کوئی سازش

کی ہو، اور انگوڑ میں زہر ملا کر دیدیا ہو؟

جو مورخین (مامون) کی شرکت قتل کے مخالف ہیں، وہ اسی پر زور دیتے ہیں کہ مخالفین مامون و حضرت رضائے ایک سازش کر کے یہ معاملہ انجام دیا۔

مخالفین الزام قتل

ان کے زرائع کی وقعت سے بھی انکار نہیں کیا جاسکتا۔ سب سے زیادہ قدیم رائے اس بارے میں مؤرخ یعقوبی مشہور ہے (ابن واضح کاتب عباسی) کی ہے وہ تیسری صدی کا مشہور مورخ ہے، اور عہد مامونی کے تمام واقعات خود اُس عہد کے لوگوں سے روایت کر کے بیان کرتا ہے۔ اسکا بیان ہے کہ یہ سازش (علی بن ہشام) نے کی تھی۔ مامون کو اس سے کوئی تعلق نہیں تھا۔ زابن اشیر بھی اس واقعہ سے انکار کرتا ہے، اور بعد کو جتنی تاثر نہیں لکھی گئیں، سب میں شرکت مامون کے خیال کو (قیل) کے ساتھ لکھا ہے اور اسکی صحت پر زیادہ زور نہیں دیا ہے۔

(یعقوبی) کی شہادت کو اس لئے قوی سمجھا جاتا ہے کہ وہ بظاہر شیعیت کی طرف مائل نظر آتا ہے۔ ڈاکٹر ڈاؤرڈ فاندیک (جو ایک بے طرف اور سچی مصنف ہے) اکتفاء القویۃ میں لکھتا ہے "کان یمیل فی غرضہ الی الشیعۃ، دون السنیۃ"۔ قرب عہد اور تقدم زمانہ اس پر ستر آواز البتہ متاخرین میں (فخر الدین ابن الطقطقی) نے زیادہ پھیلا کر اور ایک حد تک قوی لب و لہجہ میں اس الزام کو لکھا ہے۔ لیکن اس کی بنیاد مخالفین الزام کہہ سکتے ہیں کہ وہ عجایب کا سہارا نہ تھا۔ حتیٰ کہ قتل مستقیم اور قبیحہ تاتار و بربادی بغداد کے واقعہ پر بھی چڑاں متاسف نہیں۔

حاصل تحقیق و گفتیش

پس ایسی حالت میں سچ یہ ہے کہ کسی خاص پہلو کو ترجیح دینا مشکل ہے۔
واقعہ کی نوعیت اور اسکے گرد و پیش کے حالات اس طرح کے ہیں کہ رامون
الرشید (کیلو زلین مشتبہ ضرور ہے۔ اور ساتھ ہی یہ بھی ممکن ہے کہ عام
مخالفین امام نے یا بقول (ابن واضح) علی بن ہشام نے ایسا کیا ہو۔
بہر حال کوئی قطعی رائے بحالت موجودہ نہیں دی جاسکتی۔ ہمارے نزدیک
دونوں پہلو ممکن الوقوع ہیں۔

بحالت موجودہ ہم نہیں سمجھتے کہ باہم دگر الزام دہی میں کیوں وقت ضائع
کریں؟ اگر (رامون) سے فی الحقیقت یہ جرم سرزد ہوا تو اللہ کی عدالت کھلنے
والی ہے اور وہاں آپ کی یا میری وکالت کی ضرورت نہیں۔ اگر نہیں ہوا تو
بخشد و اور بھول جاؤ۔ ملاعنہ روسیہ کے مظالم کی ٹیپیں پس واقعہ کے یا
کرنے پر موقوف نہیں۔ آج جو کچھ ہو رہا ہے، جب اس سے ہمیں عبرت
حاصل نہیں ہوتی، تو کل جو کچھ گزر چکا ہے، اس کے دہرانے سے کیا فائدہ؟
جس وجود مقدس کی ولی عہدی کی تبریک میں (ابو تو اس) نے یہ اشعار
کہے تھے، آج اسکی قبر مبارک کا گنبد شکستہ ہو چکا ہے اور تمام اسلامی دنیا
خاموش ہے۔

مطہرون نقبات جیو ہم	تجری الصلوة علیہم ایناذکروا
من لم یکن علویا حین تنسبہ	فما لہ فی قدیم الدہر مفقود
اللہ لمایری خلقا فافتنہ	صفاکم واصطفاکم اھیا البشر
فانتم الملاءم الاعلیٰ وعندکم	علم الکتاب ویاہدات البسوا

ارشاد الملوك

ہزار سرحدیں سنن بالقابہ نے حادثہ خونیں کانپور کے بعد ۱۸ اگست کو آگرہ میں جو خطبہ جایونی دیا تھا، وہ اچھی طرح شان ہو چکا ہے اور موافق و مخالف بحثیں بھی ہو چکی ہیں، تاہم ہمیں جو کچھ عرض کرنا تھا، وہ اب تک باقی ہے۔ انہوں نے فرمایا:-

مگر سب سے زیادہ میں اُن لوگوں کی سنجیدہ ذمہ داری سے متاثر ہوا جو خود تو دور اور محفوظ ہیں، مگر جنہوں نے اپنی تقریروں اور تحریروں سے ایک جاہل جماعت کے جذبات کو مشتعل کر دیا اور جن پر خدا اور انسان کی نظروں میں یکساں بہت سب سے ضرورت خون بہانے اور مصیبت لانے کا گناہ عائد ہوتا ہے۔ میری یہ دعا ہے کہ اگر کو ایسی المناک مصیبت کا کبھی سامنا نہ کرنا پڑے۔“

سب سے پہلے تو ہم اپنے تئیں مبارکباد دیتے ہیں کہ ہزار کی زبان مبارک بھی ”خدا“ کے لفظ سے نا آشنا نہیں۔ ستم زدگان کانپور کا ذکر کرتے ہوئے خدا انہیں یاد آ ہی گیا۔ کاش ہزار فارسی کے ذوق آشنا ہوتے تو ہم مرحوم (غالب) کا یہ شعر سناتے:-

رداں فدائے تو نام کے پردہ ناصح زب لطف ذوقیکہ در بیان نیست
ہزار نے لینے کو تو خدا کا نام لے دیا، لیکن کاش انہیں معلوم ہوتا کہ ان کے مخاطب یہ بھی نہیں بلکہ مسلمان ہیں، اور ان کے لئے یہ ”لفظ“ اتنا سہل و آسان

نہیں، جتنا خود ان کے لئے ہے۔ وہ ایک مصلوب جسد کے پوجنے والے نہیں ہیں جو اپنے بے رحم خدا کو پکارتے پکارتے بالآخر دنیا سے چل دیا، اور اب اس کے خون کے سوا، جسکے کفارے میں اسکے تمام پوجاریوں کے گناہ معاف ہو گئے ہیں، اور اسکے اندر کچھ باقی نہیں رہا ہے، بلکہ وہ ایک جی و قیوم اور قاہر و منتقم خدا کے پرستار ہیں، جو ان کی دعاؤں کو سنتا، ان کی اعانت و نصرت فرماتا، حق و عدل کو کھامیاب، اور ظلم و جبر کی پاؤں کیلئے ایک عدالت رکھتا ہے۔ ان کو خدا تک پہنچانے کے لئے، ان کے خدا نے یہودیوں کے ہاتھوں اپنا خون نہیں بہایا ہے، بلکہ جب یہودیوں کی طرح خود ان کا کسی دستِ ظلم سے خون بہایا جاتا ہے، تو پھر وہ اپنے خدا تک پہنچ جاتے ہیں۔ وہ ہزاروں کی طرح صرف سچ ہی کو زندہ نہیں مانتے۔ بلکہ ہر اس مظلوم و مقتول جو روستم کو بھی، جس کا خون جرم بے جرمی میں بہایا گیا ہو۔

بہتر تھا کہ ہزاروں صرف انسانوں ہی کا ذکر کرتے، جنکی قسمت کی باگ ان کے ہاتھ میں دیدی گئی ہے، اور خدا کا نام نہ لیتے جو ان کی قسمت کا بھی مالک ہے۔ معلوم نہیں، ہزاروں بحیثیت بیسویں صدی کے ایک متمدن فرزند یورپ ہونے کے، مذہب و خدا پرستی کے متعلق کیا خیال رکھتے ہیں؟ یورپ آج ایک طرف تو لادہ کے آگے سر ٹھکاتا ہے۔ دوسری طرف سچ کی پرستش سے بھی انکاری نہیں۔ پہلی صورت میں تو یہ تذکرہ ان کے لئے بالکل ہی غیر ضروری تھا۔ یورپ اب بہت آگے بڑھ گیا ہے اور خدا کا خوف زمانہ وحشت کے توہمات تھے، جن سے بیسویں صدی کے عصر تمدن کے ایک تعلیم یافتہ دماغ کو کوئی ہراس نہوتا چاہئے۔

دوسری صورت میں بھی ایک مصلوب جسد کے پرستار کیلئے بہت مشکل



کے کہ وہ اپنے لگوں کو خوف الہی کا وعظ سنا سکے، جو ایک زندہ خدا کی پرستش کرتے ہیں۔

ہم ہزاروں کی مطلق العنان حکومت و فرماں روائی پر اس دور قانون و دستور میں صبر کر سکتے ہیں، ان کو اپنے ایک واعظ اور ملا کی حیثیت بھی دے سکتے ہیں۔ اگر علیگڑھ کالج میں اس کی ضرورت پیش آجائے۔ ان کو اپنا شیخ الاسلام اور مفتی و فقیہ بھی مان لیتے، جیسا کہ وہ کانپور کے متعلق فتویٰ دے رہے ہیں یہ سب کچھ مان لینے کے لئے طیار ہیں، مگر خدا را ”خوف الہی“ کے وعظ سے تو ہمیں معاف ہی رکھیں۔ ان کی زبان سے سب کچھ سُنا پڑتا ہے اور سنتے ہیں، مگر ”خدا“ کا نام سُن کر بے اختیار رہ جاتے ہیں۔ آہ! یہی تو وہ نام محبوب و مقدس ہے، جسکی شہادت توحید کی صدا سے کانپور کی مسجد کی ہر دیوار اور ہر اینٹ مقدس کی گئی تھی، اور اسی نام کی عزت تھی، جسکے لئے بالآخر فرزند ان الہی کو اپنا خون دینا پڑا!

از بابکے، ایک مبادا میں ہمہ بیدار در حوصلہ حلیم خداوند نہ گنجید
ہزاروں سے کیا کہیں کہ وہ اس لذت سے آشنا ہی نہیں۔ ایک مسیحی قلب اس ”مذہبی جنون“ کی حقیقت کیا سمجھے گا، جو ہمارے جسم کے ایک قطرہ خون کے اندر بکھرا ہوا ہے۔ انھوں نے خدا کا نام تو سیکھ رکھا ہے، لیکن ابھی اسکے کاموں سے بے خبر ہیں۔ اگر ”خدا“ کا تصور کوئی ڈرنے کی چیز ہوتی، تو ۳۱ اگست کا طرہ خونیں حکمرانانِ عہد کے تاج غرور میں نہ ہوتا۔

اسکے بعد ہم کو اُس ”جماعت“ کے متعلق بھی غور کرنا ہے، جسکی ”سجیدہ ذمہ داری“ نے ہزاروں کو اس درجہ متاثر کیا، اور جو انکی روایت کے مطابق اس حادثہ فاجعہ کی پہلی محرک ہے۔

یہ ایک عجیب و غریب ہیں۔ ان کی طاقتیں حیرت انگیز افراد کے کام پر
اسرار ہیں۔ وہ اگرچہ کانپور سے باہر ہیں، لیکن ایسی مخفی طاقتیں رکھتے ہیں کہ
ایک اجتماع کے سماج ہی سارے شہر کو جان دوپٹے پر آدا دے کر دیتے ہیں۔
ان کی حکومت کہ وڑوں انسانوں کے دلوں پر قائم ہے۔ سچے سچے "وطن خاں"
کی نسبت کانپور کے مسلمانوں کو کوئی اعتراض نہ تھا، لیکن اس پر اسرار جماعت
نے دو چہرے کے اندر ہندوستان کی تمام اسلامی آبادی کو معترض بنا دیا اور جس
چیز کو کئی تک لوگ سرحدیں میں کی نظر سے دیکھتے تھے، اب اسلام کے خدا کی
نظر سے دیکھنے لگے !

ہم نہایت حیران ہیں ہزاروں کے کہ اکھنوں نے سب سے پہلے ہمارے سامنے
کسی ایسی سرکار اور حکمران قلوب، وہ نہ واج جماعت کی مخبری کی، جو کہ وڑوں
مسلمانوں کے دلوں پر حکومت رکھتی ہے، اور اسلامی آبادیاں اس کے اشارے
پر جان دینے تک پر آمادہ ہو جاتی ہیں۔ فی الحقیقت اگر کوئی ایسی جماعت ہو جو
ہے، تو جہاں تک جلد ممکن ہو، ہمیں اسکی جستجو میں نکلنا چاہئے۔ جن لوگوں کو
خدا نے ایسی عجیب طاقتیں دی ہوں، انکے دیکھنے کا کہن مشتاق ہو گا، جنہیں
مسئلے نے جہاں ضلالت مخبری کا فرض انجام دیا ہے، وہاں اگر ازراہ رعایا پروری
ہیں ان تک پہنچا بھی دیں، تو یہ احسان عظیم ہو گا

ڈھونڈ لاتے تھیں اُس بُت کو خدا راے شیخ

تم خدا ترس تھے، اک کام ہمارا کرتے

مسلمان ہمیشہ سے رورہے ہیں کہ اُن میں باہم اتفاق نہیں، کوئی متفق علیہ
نہیں نہیں۔ کسی قسم کا ارگنائزیشن نہیں۔ ان کی حالت ایک بے سری فوج کی سی
ہو رہی ہے، جسکا مسٹر مالو جیسا کوئی سپہ سالار نہ ہو۔

لیکن سر جیمس مسٹن بہادر کی روایت اگر بغیر حرج کے تسلیم کر لی جائے (اور
 ظاہر ہے کہ تسلیم کرنی ہی پڑے گی۔ یہ کچھ ”نذہبی جنوں“ کے دیوانے یعنی مسلمانوں
 کی گردن تو ہے نہیں جو مجروح ہونے کے لئے ہو) تو اس صورت میں ہمیں اپنی سالانہ
 سال کی مایوسیوں میں ایک قلم تبدیلی کر دینی پڑے گی۔ وہ کہتے ہیں کہ ایک جا
 کسی ”محفوظ“ مقام پر (جو ہزاروں کے داغ مبارک کے محفوظ حجرہ تخیل کے
 علاوہ یقیناً کوئی دوسری جگہ ہے) موجود رہے۔ جبکہ یہ قوت حاصل ہے کہ کانپور
 میں جوش نہ تھا، اُس نے جوش پیدا کر دیا۔ یہاں کے لوگ ساکت و صامت
 تھے۔ انھوں انکو زبان دراز و نفاں سخن بنا دیا۔ وہ اپنی مسجد کے مطلوبہ حصے کو
 مسجد نہیں سمجھتے تھے، مگر ان کے حکم سے مسجد یقین کر کے جان دینے پر آمادہ ہو
 پھر اتنا ہی نہیں، بلکہ تمام ہندوستان کے مسلمانوں کے دل اس طرح ان کی
 مٹھی میں ہیں کہ یہ ایک اشارہ ساحرانہ و طلسمانہ، سب کے سب انہی کی سی کہنے
 لگے، اور مسجد! مسجد! کا ہر طرف شور مچ گیا۔

سُبْحَانَ اللہ! اگر تمام مسلمانوں پر یہی طاقت رکھنے والے موجود ہیں تو
 ہمیں اپنی پراگندگی اور نا اتفاقی پر افسوس کرنے کی جگہ، یقیناً ہزاروں کی رہنمائی میں
 ان کی تلاش کرنی چاہیے۔ ہزاروں جوہ اپنی رعایا نواز و رحیم و شفیع طبیعت کے
 اس جماعت سے خوش نہیں، مگر اسکے احکام کی بدولت سپہ سالار پولیس کو حکم
 فرما رہے کہ کانپور، چھ سو پچیس کار توں صرف کرنے پڑے۔ اور اس طرح
 علاوہ چند جانوں کے نقصان کے، گورنمنٹ ہند کے فوجی ذخیرہ کا بھی نقصان
 ہوا، لیکن تاہم اگر اس جماعت کا ہمیں پتہ لگ جائے، تو ہم کسی نہ کسی طرح ہر آنر
 سے اُس کی صفائی کر دیتے۔ ہم ان سے عرض کرینگے کہ نفع کثیر کے مقابلہ میں
 نقصان قلیل کو نظر انداز کر جائیے۔ ایک ایسی طاقتور اور حاکم کل جماعت کے

پیدا ہونے سے آپ کی سات گروں کا خیال اپنی تلاش قدیم میں کامیاب ہوتی ہے
 اس کا بکھرا ہوا شیرازہ حج ہو جاتا ہے، اس کے تمام قومی اور دینی امراض کا
 علاج اصلی ہاتھ آجاتا ہے۔ صاحب نفوذ و اثریشواؤں کے بغیر کوئی قوم زندہ
 نہیں رہ سکتی۔ پس اس طرح گروڑوں اتھانوں کو موت کے بعد زندگی نصیب
 ہوتی ہے جو رفاہ عامہ کے کاموں کے لئے جب مسجد کا ایک حصہ لیا جاسکتا ہے
 کیونکہ عامہ ظالم کے نفع کثیر کے متعلق میں ایک مخصوص جماعت کے نقصان
 تحلیل کی پروا نہیں کی جاسکتی، تو پھر ہمیشہ کے لئے ایک قوم کی زندگی کے مقابلہ
 میں مسجد کانپور کے صرف ایک ہی واقعہ کی پروا نہیں کرنی چاہئے۔

بہر حال کسی کسی طرح سرجمین سٹن مین اور ان میں صفائی ہو ہی جائے گی۔
 لیکن ہم ان کے اشتیاق میں بے چین اور ان کے دیدار کے لئے مضطرب ہیں۔
 کاش کسی طرح ان کا کچھ نشان و سراغ مل جائے۔ مشکل یہ ہے کہ اس آسمان کے
 نیچے سرجمین سٹن کے سوا اور کسی ذی روح کو انکی نسبت معلومات نہیں، اور
 جب تک وہ رہتالی کیلئے آمادہ نہوں، کچھ نہیں ہو سکتا۔

لکھنؤ میں مسجد کانپور کے لئے لا حاصل ڈیپوٹیشن نے اپنا وقت ضائع کیا۔
 اس کی جگہ اگر جماعت کی سراغ رسانی کے لئے التماس پیش کی جاتی، تو عجب نہیں کہ
 ہم اپنی ایک قدیمی جستجو کی کامیابی کو اپنے سے قریب پاتے۔

ہزاروں کو اس خون کی بڑی فکر ہے کہ کس کا دامن اس سے تر کیا جائے؟ کبھی
 ان کو مسلمانوں کا مذہبی جنون یاد آتا ہے۔ کبھی کانپور سے باہر کچھ پاسرار لوگ
 نظر آجاتے ہیں، جن کو ایسی عظیم الشان قوتیں حاصل ہیں کہ باوجود کانپور کی جیسی
 اور رضا و سکوت کے، اپنے ایک اشارے پر لوگوں کو میدان جنگ میں لاکھڑا
 کرتے ہیں!

لیکن اگر انھیں صرف اس خون کے بوجھ ہی کیلئے کسی دوسرے کا ہاتھ
کی تلاش ہے تو اس کے لئے اس رحمت فرمائی کی ضرورت نہیں۔ نہ تو وہ مسلمانوں
کے مذہبی جنون کی جستجو میں نکلیں اور نہ کسی ”باہر کی“ ایسی عجیب انقلابی طاقت
والی جماعت سے خوف زدہ ہوں۔ مسلمانوں کا خون اتنا قیمتی نہیں ہے کہ اس کے
لئے اتنی پریشانی اٹھائی جائے۔ وہ صاف صاف کیوں نہ کہیں کہ اس کی
ساری ذمہ داری خود مسلمانوں کے موجودہ عملِ خونیں پر ہے؟ طرابلس میں ہزاروں
مسلمانوں کا خون بہا، کیا ہوا؟ مقدونیہ میں ہزاروں لاشیں تڑپیں، پھیں
کوئی قیامت آگئی؟ جب خود زمانہ ان کا خون بہانے پر تیار ہوا ہے، تو ہندو
نے کیا قصور کیا تھا کہ اس کی زمین چند قطروں تک بھی محروم رہتی؟ اس میں نہ سرچسپ
مسٹن کا قصور ہے، اور نہ اس کے الزام سے انھیں گھبرانے کی ضرورت :-
چہ لازم ست کہ بدنام قتل ماباشی ستارہ و فلک و بخت و روزگار ست
ہزار فرماتے ہیں :-

”سب سے زیادہ میں اُن لوگوں کی سنجیدہ ذمہ دار ہوں جو
خود تو دور اور محفوظ ہیں مگر جنہوں نے اپنی تقریروں اور تحریروں سے ایک جاہل
جماعت کے جذبات کو مشتعل کر دیا اور جن پر خدا اور انسان کی نظروں میں کیا
بے ضرورت خون بہانے اور مصیبت لانے کا گناہ عائد ہوتا ہے۔ میری دعا ہے
کہ اگر وہ کو ایسی المناک مصیبت کا بھی سامنا کرنا نہ پڑے۔“
لیکن یہی مضمون ایک دوسرے سیاح کا پنور کی زبانی ان لفظوں میں بھی
بیان کیا جاسکتا ہے اور ایک ہزار آنز کے مقابلے میں سات گروڑ آنکھوں کا
مشاہدہ یہی ہوگا :-

”ان ساری جاں فرسا مصیبتوں، ان انسانیت سوز بے رحمیوں، اس

سفک و ماہ اور قتل اطفال، اس نڈب و سلب اور قہر و جبر، بندوقوں کے طوفان اور سنگینوں کی سفاکی، صد ہا اشک ہائے حسرت اور نالہ ہائے جائگاہ، غرض کہ ہر اگست کے تمام الشافی مصائب و ہلاکت کی ذمہ داری، عند اللہ اور عند الناس، صرثاً لوگوں پر عائد ہوتی ہے، جنہوں نے حکومت کے بلند اور محفوظ تخت پر بیٹھ کر منظوموں کی داد فریاد سے بے رحمانہ غماض کیا۔ ان کے جوش کو بے اصل، ان کے احتجاج کو مصنوعی، اور ان کے قانونی مطالبہ کو بے معنی بتلایا۔ تاج برطانیہ کی عزت، اور حکومت کی مذہبی آزادی کی روایت بھول گئے، اور انہوں نے باوجود فرض، انصاف، فرصت اور حق کے، وہ نہیں کیا، جس کو کہہ کے ان تمام خونیں مصائب کو یک قلم روک دے سکتے تھے، اور بالآخر ان کا حاکمانہ گھمنڈ اور بے نیازانہ غماض، جو پہلے اخباروں کے صفحوں پر حرفوں کی سیاہ پوشی، اور صحن ہائے مجالس میں آہ و نغائے دھویں کی صورت میں موجود تھا، منظوموں کے خون کا سیلاب ہنگامہ سجد کانپور کی مہندم دیوالہ پر سے گذر گیا!!

گیرم کہ وقتِ فوج طپیدن گناہ من!

دیدن ہلاک و رحم نہ کردن گناہ کیست؟

ہم سب کی دلی دعا یہ ہے کہ خدا ہندوستان کے اور صوبوں کو ایسے حکام کی مصیبت سے محفوظ رکھے۔



ابتدائے عشق الہلال پر پس کی ضما

تقریر جرم عشق ہے بے صرغہ محتسب
بڑھتا ہے اور ذوق گنہ یاں سزا کے بعد

اطراف ملک سے بکثرت خطوط اور تار آرہے ہیں، جن میں دریافت کیا جا رہا ہے کہ کیا ضمانت کی خبر صحیح ہے؟

واقعہ یہ ہے کہ بعض امور کی اطلاع مجھے تقریباً دس ماہ سے تھی، مگر آج تک الہلال میں ان کی نسبت ایک حرف نہیں لکھا۔ اس لئے کہ اپنا اصول کار ابتداء سے یہ رہا ہے کہ انسان صرف کام کے لئے بنایا گیا ہے، پس اسکو چاہئے کہ صرف اپنے کام ہی میں مصروف رہے۔ یہ بہت ہی ادنیٰ درجہ کی اور چھوٹی باتیں ہیں مگر لوگوں کا اس کام کے متعلق کیا خیال ہے، اور حکام وقت اسے کیسا سمجھتے ہیں؟

میری حالت الحمد للہ کہ عام حالت سے مختلف ہے، میں اپنے تمام کام کو ایک خالص دینی دعوت کی حیثیت سے انجام دیتا ہوں، اور میرے پاس احکام دینی کے قوانین کی ایک کتاب موجود ہے۔ پس میری نظر ہمیشہ اس پر رہتی ہے کہ خدا کے ساتھ میرا رشتہ کیسا ہے؟ اسکی فکر نہیں ہوتی کہ اسکے بندوں کی نظریں کیا کہتی ہیں؟ اگر اللہ کی صداقت میرے ساتھ ہے، تو میری طاقت لازماً اور میری حفاظت قدرتی ہے۔ لوگ دیکھتے ہیں کہ آگ جلاتی اور پانی ڈوباتا ہے،

اور اسکو تو انین قدرت کے نام سے یاد کرتے ہیں، لیکن اس سے زیادہ محکم اعتقاد، اور اس سے بڑھ کر غیر متزلزل یقین کے ساتھ میں بھی دیکھتا ہوں کہ حق و صداقت اور اللہ کا پیغام و دعوت ہر حال میں فحیاب و منصور ہوتا ہے، اور ظل و ضلالت کے ساتھ دنیوی طاقتوں کا خواہ کتنا ہی ساز و سامان ہو، اور عارضی و وقتی کامیابیاں خواہ کتنا ہی اُسے مغرور کر دیں لیکن بالآخر وہ خاسر و نامراد ہی ہوتی ہے۔۔۔ و تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ فِي الْأَرْضِ عُلُوًّا وَلَا مُنَادًا وَالْعَاقِبَةُ لِلْمُتَّقِينَ

پس ہماری حفاظت اور کامیابی خود ہمارے اور ہمارے کاموں کے اندر ہے۔ اپنے سے باہر ڈھونڈھنا لا حاصل ہے دینی انفسکم افلا تبصرون؟ اللہ کی اشاعت کو تقریباً ڈیڑھ برس کا زمانہ ہو گیا، مگر وہ پوری آزادی کے ساتھ اپنے دینی فرائض کی انجام دہی میں مصروف تھا۔ اگر پریس ایکٹ کا عمل اسکے ادعائی مقصد سے مختلف نہوتا، تو موجودہ عہد مطبوعات کی اس سبب سے فرصت کا ملنا کچھ بھی تعجب انگیز نہ تھا، بلکہ یقین کرنا چاہئے کہ قدرتی اور لازمی تھا لیکن بد قسمتی سے جو حالت آج برسوں سے ہو رہی ہے، اسکا نتیجہ مشوم تو یہ ہے کہ نہ صرف ہر حق گو کو، بلکہ ہر حق گوئی کے ارادہ کرنے والے کو اپنے تئیں سب سے بڑا مجرم سمجھنا چاہئے۔ بلکہ۔۔۔

وجودك ذنب، لا يقاس به ذنب!

جب حالت یہ ہو تو پھر ڈیڑھ برس سے زیادہ زمانے کا بغیر کسی واقعہ کے گزر جانا کیوں نہ ایک محیر العقول واقعہ سمجھا جائے؟

فی الحقیقت یہ ایک ایسا تعجب انگیز واقعہ تھا، جسے سوچتے سوچتے بہت سے لوگ گھبرا اٹھے تھے۔ البتہ جو مجھے ذرا بھی تعجب نہ تھا کیونکہ لا خوف علیہم

ولادہم یحزنون کی تفسیر میرے سامنے تھی، اور ونیل کے قوانین سے بھی بالاتر ایک قانون تھا جسے میرے دل پر نقش کر دیا تھا کہ:- واللہ ولی المتقین۔

بہر حال ۱۸ ستمبر کو دو ہزار روپیہ کی ضمانت طلب کی گئی، جس میں، امریکہ داخل کرنے کی قید تھی۔ مگر آج ہی کہ ۲۳ روپیہ تیار ہے (دو ہزار روپیہ کے گورنمنٹ ضمانتی کاغذ عدالت میں بھیج دے گئے ہیں۔ ضمانت کا روپیہ تو اسی تاریخ سے بیچو، ایک سرکاری امانت کے علیحدہ رکھ دیا گیا تھا، جس دن اللہ اس پیرس کا ابتدائی سامان خریدنے کے لئے ہم نے روپیہ نکالا تھا، بیچ یہ ہے کہ اس امانت کی حفاظت کرتے کرتے ہم اکتا گئے تھے، اور اب تو وہ وقت آ گیا تھا، کہ اگر کوئی مانگے کہ لے نہ آتا تو ہم خود ہی پیشکش کرنے کے لئے آگے بڑھتے۔ بار بار یہیں خیال ہوا کہ کیا یہ ذوق عتاب صرف اوروں ہی کے حصے میں آیا ہے اور ہم صلی مستحقین نظر کے لئے کچھ بھی نہیں؟

نہ کنی چارہ لب خشک مسلمانے را؟

اے بہتر سا بچکاں کردہئے باب سبیل

ہمارے ایک دوست تو اس تغافل پیشگی سے عاجز آکر پریس ایکٹ کی طاقتوں ہی کے منکر ہو گئے تھے۔

لے بھی جائیں دل کہیں ہم سے کہ قصہ پاک ہو

یہ حسینان جہاں بھی دلر پاکنے کو ہیں !!

بڑی فکر ہے تھی کہ جب محرومی قسمت سے ضمانت کی پہلی منزل ہی طے نہیں ہوئی ہے تو آئندہ کی فکر کے لئے ہمیں وقت کیسے ملے گا؟ بالآخر غنیمت ہے کہ خدا خدا کر کے خاموشی ٹوٹی، اور پہلی منزل سے بہر حال گزر ہی گئے۔

رہا کھٹکانہ چوری کا وعادیتا ہوں رہزن کو

آخر میں ہم یہ لکھ دینا ضروری سمجھتے ہیں کہ اس بارے میں ہمیں گورنمنٹ آف
بنگال سے کوئی شکایت نہیں۔ ہم کو معلوم ہے کہ اصل حقیقت کیا ہے؟ اور کل
تک کیا تھا، اور آج کیا ہو رہا ہے؟

ستر ایں فتنہ زجا نیست کہ من امید اتم!

ڈیڑھ سال سے زیادہ عرصے تک جو کچھ ہوا، وہ گورنمنٹ کی مصلحت شناسی
عواقب اندیشی، اور ہمارے خاص حالات و نتائج پر نظر رکھنے کا نتیجہ تھا، اور
جو کچھ ہوا ہے، یہ دوسروں کی نادانی کا نتیجہ ہے۔

ہم نے اتنی سطریں بھی بھجوری لکھیں، کہ بیشمار خطوط اور تاروں کا فروا فرڈ
جواب دینا ممکن نہ تھا۔ ورنہ ہم اس طرح کے واقعات کو اس درجہ اہم نہیں سمجھتے
کہ ان کے پیچھے زیادہ وقت صرف کیا جائے۔ یہ اس طرح کی معمولی باتیں ہیں
جو آج کل کے پریسیوں کے دفتروں میں ہمیشہ پیش آتی رہتی ہیں۔ اگر بعض حکام
اعلیٰ کو کسی اخبار کے دفتر سے کچھ روپیہ لے کر رکھنے میں مصلحت نظر آتی ہے، تو
یہ ایک ایسی فائدہ رسانی ہے جو دوسرے کے لئے مفید مگر اپنے لئے مضر نہیں۔
پھر اس میں کیوں عذر ہو، اور کیوں حرف شکایت زبان پر آئے؟ ہمارے ساتھ
تالیخ نے جو مواد رکھ دیا ہے، وہ ہمارے لئے کافی ہے۔ ایسی باتیں ہمیشہ ہوتی
ہیں اور ہوتی رہیں گی۔ اور نتیجہ بھی ہمیشہ یکساں نکلا ہے اور نکلیگا۔ جو لوگ اس
راہ میں قدم رکھتے ہیں، جب ان کے سامنے آخری منزلیں موجود ہیں، تو ان
ابتدائی منزلوں کے پیش آنے پر کیوں شاکمی ہوں؟

ترک جان و ترک مال و ترک سر

در طریق عشق اول منزل است

وَأَفْوِضْ أَمْرِي إِلَى اللَّهِ - إِنَّ اللَّهَ بَصِيرٌ بِالْعِبَادِ

ہدوایہ بالقرینا

(۷۵-۹)

ہمیں دو ہفتے پیشتر سے بعض امور کی اطلاع تھی، اور متعدد موثق ذرائع سے شملہ و رامپور سے ان کی نسبت مفصل تحریریں دفتر میں پہنچ چکی تھیں۔ مگر ہم ہمیشہ واقعات کے ظہور کا انتظار کرتے ہیں اور اردوں اور نیتوں کے معاملات کو عفو و درگزر کا مستحق سمجھتے ہیں۔

مؤمن کو چاہئے کہ اپنے اندر اخلاق الہی پیدا کرے ”تخلقوا باخلاق اللہ“ اللہ کے اخلاق کا یہ حال ہے کہ اس نے ہمارے اردوں اور نیتوں کی لغزشوں کو معاف کر دیا ہے، اور جزا و سزا کا احتساب صرف اعمال جوارح و جسم پر مرتب ہوتا ہے۔

سورہ بقرہ میں یہ آیت جب نازل ہوئی :-

وَان تَبْدُوا مَا فِيْ اَنْفُسِكُمْ اَوْ تَخْفَوْا عَنَّْا سَبَّحْ بِحَمْدِ اللّٰهِ (۲۸۴-۲) کہو یا چھپاؤ، لیکن اللہ کے علم سے تو مخفی نہیں رہو ان سب کا تم سے حساب لیگا۔

تو صحابہ کرام بہت غمگین ہوئے کہ خطرات قلب و روح و حدیث انفس کا احتساب نہ ہو گیا ہے۔ نہیں معلوم کس وقت کیسا خیال گزرے اور قیامت کے دن اس کا جواب دینا پڑے؟ اس پر اسی رکوع کی یہ مشہور آیت کریمہ نازل ہوئی :-

لَا يَكْتَلِفُ اللّٰهُ نَفْسًا اَوْ سَمْعًا (۲۸۶-۲) اللہ تعالیٰ کسی انسان پر تکلیف شریعی

قائم نہیں کرتا مگر وہاں تک کہ اس کے بس اور قدرت میں ہے۔
اعمال کی طرح خیالات کی نیکی بغیر توفیق الہی کے ممکن نہیں اور اس میں انسان
مجبور ہے۔

البتہ منافقین اس سے مستثنیٰ ہیں کہ ان کا کفر ان کے دل ہی میں ہوتا ہے
گو ظاہر میں ایمان کے مدعی ہوتے ہیں۔

پس ہم بھی ہمیشہ اعمال و واقعات پر نظر رکھنا چاہتے ہیں اور اس وقت تک کچھ
پر وانیں کرتے، جب تک کہ ارادے عملی طور تک نہیں پہنچ لیتے۔

اگر ایسا نہ ہو تو پھر نقد و اختیار کا پیمانہ نہایت تنگ ہو جائے۔ بھکو تو ایسے
لوگوں کی خبر ہے جو شب کو بستروں پر لیٹتے ہیں تو ان ارادوں اور خیالوں میں
ہوتے ہیں، جن میں اگر ایک ارادے کو بھی تکمیل و طور کی خدا مہلت دیدے
تو تمام مسلمانوں کے گھر شیطان کی بستیاں بن جائیں اور ایک مسلم بھی دنیا میں
نہ ملے جو کفر کی لعنت سے آزاد ہو۔

لیکن یہ اللہ کا لطف و فضل ہے کہ وہ ان منافقین و دجالین اور مفسدین
خاسرین کے ارادوں کو ہمیشہ ناکام رکھتا ہے اور انھیں کبھی مہلت نہیں ملتی کہ
اپنی نیات فاسدہ و اقدامات مفسدہ کو عمل و طور تک پہنچا سکیں!

ولو لا فضل الله عليك ورحمته اور اگر اللہ تعالیٰ کا فضل اور اس کی رحمت نہ تھا
انہست طائفۃ منهم ان یضلوا شامل حال ہوتی تو ان لوگوں میں ایک گروہ
وما یضلون الا انفسهم وما تو تم کو راہ حق سے بھکا دینے کا ارادہ کر ہی چکا تھا
یضرونك من شیء (۴-۱۷) لہ حالانکہ حقیقت حال یہ ہے کہ یہ لوگ تمھیں تو کیا گمراہ

لہ اس آیت کریمہ میں دراصل آنحضرت (روحی فداه) سے خاص مخاطب ہے لیکن حالت تمام مومنین
کے لئے عام۔ اسی لئے اس وقت یاد آگئی تو حوالہ قلم ہوئی (منہ)

کرینگے؟ خود اپنے ہی گمراہی میں ڈال رہے ہیں یقین رکھو کہ وہ تم کو کچھ نقصان پہنچانہ سکیں گے۔
پھر اگر مہلوگوں کے ارادوں اور خیالوں کا بھی مراقبہ کریں تو احوال تک پہنچنے کی
کبھی مہلت ہی نہیں ملے۔

ہم بالفعل چند کلمات اس جلسے کی نسبت کہنا چاہتے ہیں جو ہر مائیں نواب
صاحب رامپور کی زیر صدارت ہر اکتوبر کو حسب افواہ ایک ہفتہ دہلی میں منعقد
ہوا تھا۔ لیکن مندرجہ صدر خیالات کی بنا پر ہم اس تمام اخبار و معالومات سے بالکل
چشم پوشی کرینگے، جن کی اس جلسے کے انعقاد سے پیشتر ہمیں خبر مل چکی ہے۔
نہ تو اس مخفی اور طاسمانہ طریق عمل پر بحث کرینگے، جو اس جلسے کے انعقاد کے لئے
اختیار کیا گیا تھا۔ نہ اس پر اسرار طریق دعوت شرکت پر نظر ڈالینگے، جس کے ذریعہ
ایک خاص طبقے کے لوگوں کو کوشش کر کے جمع کیا گیا۔ نہ (حاجی نادر علی وکیل) نامی
کسی شخص کو تلاش کرینگے جو مفید اغراض شرکاء عمل کی تلاش میں بھیجا گیا تھا، اور نہ
جلسہ کی اصلی غرض و غایت، اسکی تحریک کے اسباب، قافلہ رفتہ کی وصیت اور
کاروان موجودہ کے پیام، اور ان سب کے شان نزول کو روشنی میں لائینگے،
جس کے اندر مسلمانوں کے موجودہ عہد بیداری و حرکت کے لئے بہت سی یادگار
بصیرتیں مضمر ہیں، اور جو انسانی خصیایں و تہذیب کے تاج کا نہایت ہی دلچسپ
افسانہ ہے۔

ان امور پر اگر نظر ڈالنی ہے تو اسکا بہتر وقت دوسرا ہے۔ اور شاید دوسریں
سروست ہم صرف اسی چیز کو دیکھینگے، جو ہر اکتوبر کو ہمیں دکھائی گئی، اور
بالآخر باقیان جاس جس صورت میں اپنے تئیں پیش کرنے پر مجبور ہو گئے اور کھو
نے پیش کیا، اُنسی کو بکمال تجاہل و تغافل عارفانہ، تسلیم کر لینگے۔
یہ کہنے رخنہ ڈالنے ان کی نقاب میں اچھے برے کا حال بکھلے کی حجاب میں

جن لوگوں کو تاریکی پسند ہے اور اپنے کاموں کو چوری چھپے کرنے پر مجبور
ہیں، بہتر ہے کہ انھیں روشنی میں لاکر پریشان نہ کیا جائے، جسکے چہرے پر
داغ ہوتے ہیں، اُسی کو برقعہ ڈالنے کی ضرورت ہوتی ہے۔ چور رات کی کچھلی
پہر میں دیواروں کی آڑ سے اپنے تئیں چھپاتے ہوئے نکلتے ہیں، مگر شریف
آدمی ہمیشہ دوپہر کی روشنی میں سڑکوں پر دیکھے گئے ہیں۔ چھپنے والوں کے لئے
یہی عذاب الیم کیا کم ہے کہ وہ خود بھی اپنے کاموں کو علانیہ کرنے کے قابل نہیں
پاتے؟ انسانی ضمیر کے اسی عذاب کی طرف جا بجا قرآن کریم نے اشارہ کیا ہے

تَرَى الظَّالِمِينَ مَشْفِقِينَ مِمَّا كَسَبُوا وَهُوَ وَاقِعُهُمْ (۴۳-۴۱)

البتہ انسان کی اس غلطی پر جو شاید اسکی فطرۃ میں داخل ہے، ہمیشہ غم
کیا گیا ہے اور کیا جائیگا کہ وہ اپنے رازوں کو ان سے چھپاتا ہے، جسکے ہاتھ
ہیں اُس کی جزا و سزا نہیں، پر اُس کی بالکل پروا نہیں کرتا جو اسکے جزا و سزا
پر تنہا قاور ہے اور اسکے تمام چھپے ہوئے کاموں پر سے عاقبت کا پردہ
اٹھا دینے والا ہے؟ یہ نادان لوگوں کو دھوکا دینا چاہتے ہیں، حالانکہ انکے
نفس خادع نے خود ان کو دھوکے میں ڈال رکھا ہے۔

وَلَا تَجَادِلْ عَنِ الَّذِينَ يَخْتَانُونَ جو لوگ دوسروں کو دھوکا دیکر حقیقت سے خود اپنے
انفسہم ان الله لا يحب من تئیں دھوکا دے رہے ہیں، ایسوں کی طرف ہو کر
کان خوانا اثمًا (۴-۱۰۷) رد و کد نہ کرو۔ کیونکہ اللہ تعالیٰ دھوکا دینے والوں
اور معصیت شعار انسانوں کو پسند نہیں کرتا۔

افسوس تم قرآن پڑھتے نہیں، جو لوگ رازداریوں کے ساتھ پوشیدہ
پوشیدہ اپنے کاموں کو انجام دینا چاہتے ہیں اور اپنے رازوں اور مشوروں
کو تاریکی میں رکھتے ہیں، خدا نے ان کی نسبت کیسے صاف اور منطقی لفظوں

میں رائے دی ہے؟ کاش دماغ سوچیں اور دل عبرت پکڑیں!

یستحقون من الناس ولا
یستحقون من الله وهو
معهم اذ یبیتون مالا یرضی
من القول وكان الله بما
یعملون عیظا (۴-۱۰۸)
ہیں، سب اس کے احاطہ علم میں داخل ہے۔


الذین یتخذون الکافرین
اولیاء من دون المؤمنین
ایبتغون عندہم العزۃ
فان العزۃ لله جمیعاً وقد
نزل علیکم فی الکتاب ان اذا
سمعتم آیات اللہ یکفر بها
ولیسۃ ہنأ بها، فلا تعصوا
معہم حتی یخوضوا فی حدیث
غیرہ (۴-۲۰۶)
یہ لوگ مسلمانوں کو چھوڑ کر کافروں کو پیادوست بناتے ہیں
کیا اسلئے کہ انکے دربار میں اپنی عزت بڑھانی چاہتے ہیں؟ اگر
یہی بات ہے تو جان رکھیں کہ ہر طرح عزتیں تو اللہ ہی کے
اختیار میں ہیں۔ اسکو چھوڑ کر یہ کیوں غیروں کی چوکھٹوں پر
جھکتے ہیں؟ حالانکہ مسلمانوں پر اللہ قرآن کریم میں یہ حکم
نازل کر چکا ہے کہ غیروں سے ملنے جلنے میں تو کوئی ہرج نہیں
البتہ جب تم اپنے کانوں سے سُن لو کہ آیات اللہ سے انکار کیا جا رہا
ہے، شعائر اکیہ کی توہین ہو رہی ہے، احکام دینیہ کی ہنسی
ڈرائی جا رہی ہے، تو پھر ایسے لوگوں کے ساتھ اُس وقت تک

نہ بیٹھو، جب تک کہ وہ کسی دوسری بات کی طرف توجہ نہ ہو جائیں۔

ہم نے کسی دوسری جگہ اس جلسہ کے مختصر حالات لکھ دیے ہیں، نیتوں کا خدا
علیم ہے۔ ہماری وجاہ ہے کہ اگر ان بزرگوں کا مقصد اصلاح حالت اور دفع فساد ہے
تو اللہ انہیں جزا و خیر دے۔ اور ان کی سعی کو قبول کرے۔ اور اگر ایسا نہیں ہے، تو پھر
اُن دلوں پر حسرت، جک لئے گدشتہ عبرت بخش نہیں، اور ان دماغوں پر افسوس،

جو آئندہ کیلئے متنبہ نہیں۔ کوئی سال ایسا نہیں گذرتا جس میں نیات فاسدہ کی امرای
اور اعمال مفسدہ کی ناکامی اپنے اندر ایک سبق عبرت و موعظہ نہ رکھتی ہو۔ زوردار
اعمال اور قوم سے علیحدگی و مستبدانہ خود رانی کے ناکام نتائج اس کثرت سے سامنے
آچکے ہیں کہ اندھوں کے سامنے رکھے جائیں تو دیکھنے لگیں اور گونگوں کو سنا جائے
تو بے اختیار چیخ اٹھیں۔ پھر یہ کیوں ہے کہ آنکھیں بند ہیں، دل مڑ رہا ہو چکے ہیں، کان
پنبہ غفلت سے برسے، اور سب نے خدا کی عزت سے گمرونی ہوئی ہیں؟ وجہ علنا علی
قلوبہم اکنۃ ان یفقیہوہ فی اذانہم وقرآن (۱۷۸-۱۷۹)

شاید ہی کوئی اور آیت اس قدر میری زبان پر ہمیشہ جاری رہتی ہے، جیسی یہ آیت
کہ یہ کہ فی الحقیقت ہماری موجودہ غفلتوں کا ایک مرقع عبرت ہے۔
اولا یردون انہم یفتنون فی کیا یہ لوگ نہیں دیکھتے کہ کوئی برس ایسا نہیں گذرتا جس میں
کل عام مرۃ او مرتین ثم ایک بار و مرتبہ یہ لوگ آزمائشوں میں نہ ڈالے جاتے ہوں
لا یتوبون ولا ہم یذکرون مگر باوجود اسکے نہ تو وہ اپنی بد اعمالیوں سے توبہ کرتے ہیں اور نہ
ان تنبیہوں سے عبرت پکڑتے ہیں۔ (۱۷۹-۱۸۰)



تقریر

جلسہ ۱۹ اکتوبر ۱۹۱۳ء میں

دوسری تجویز کے متعلق

نور و ظلمت

براہِ رانِ ملت! مسئلہ اسلامیہ کانپور کو شروع ہوئے چھ ماہ، اور انہدامِ حصہ تنازعِ فیہ کو تین ماہ سے زائد زمانہ گزر گیا۔ یہ زمانہ اس عصرِ مظلمہ کا ایک تاریک ترین حصہ تھا، جو آج تین سال سے زمین کے بہت بڑے حصہ پر چھایا ہوا ہے۔ اور جو بچلہ تاریخ کی اُن یادگارِ قدردنِ ظلمت کے ہے، جبکہ روشنی، ظلم اور تاریکی نتیجہ بنتی ہے۔

یہ مسجدِ مقدس کانپور کا مسئلہِ خونیں تھا، جسکے ماتم میں ہم نے یہ پورا زمانہ بسر کر دیا ہے۔

آج اس وسیع اور تاریخی ہال کے اندر جو لوگ موجود ہیں، ہاتھوں نے اس گزشتہ سہ ماہی کے اندر بار بار مجھے اپنے سامنے پایا ہے۔ انکو یاد ہو گا کہ میری فریادیں کس قدر پُر از غموم، اور میرا ماتم کس درجہ شدید تھا؟ میں نے ہمیشہ کہا کہ یہ ایک خالص دینی اور اسلامی مسئلہ ہے اور اسکے لئے ہر طرح کی سعی و کوشش داخلِ جہاد فی سبیل اللہ میں بنے ہمیشہ اُن متہمینِ جرمِ بے جرمی کی تقدیس کی، جن کے ایک سوچہ مقدس ہاتھوں میں بیڑیاں ڈالی گئیں، اور میں ہمیشہ اُس مقدس خون کے احترام میں رویا، جو ہر رگست کو مشہدِ مقدس مچھلی

بازار میں حافظین مسجد الہی، اور ناصرین حرمت شعائر اللہ کا بھایا گیا۔ وہ ایک ظلم صریح تھا اور میں نے اُس ظلم کے اعلان میں کمی نہیں کی۔ وہ جبر و قہر کی ایک مستحسب و مشہوم مثال تھی، اور میں نے انسانی فسق و معصیت سے نفرت کرنے کی توفیق پائی۔ یہ انصاف کی ایک یادگار قربانی تھی جس کے لئے حکومت کے عہدیان غور نے چھری تیز کی۔ اور ظلم کے خونخوار عفریت کی پرستش تھی، جس نے انسانیت اور عدل الہی کا جسم پارہ پارہ کیا۔ پس میں نے انصاف اور انسانیت کے جنازے پر ماتم کیا، میں نے حق کی شہادت پر آتش بھائے، میں نے عدل کی مطلوبیت پر انسانوں کو دعوت آہ و بکا دی!

لیکن اے اخوان غیور! یہ حالت تھی، کہ یکا یک حالات میں تغیر ہوا اور اوراق حوادث نے اپنا ایک نیا صفحہ اُلٹ دیا۔ یہ ماتم و فغاں سخی دراصل ایک معرکہ آزادی تھی، جس نے حق و باطل، ظلم و انصاف، اور نادانی و دانشمندی کو باہم دگر صف آرا کر دیا تھا۔ حق بے سرو سامان تھا، جیسا کہ ہمیشہ رہا ہے، اور انصاف مظلوم و مقہور تھا، جیسا کہ ہمیشہ اس کے پیش آیا ہے۔

تاہم وہ حکیم و قدیر، جسکی قدرت کے کرشمے مخفی، اور جسکی حکمت کی تلوار ہمیشہ نیام میں رہتی ہے، غافل نہ تھا، وہاں اللہ بغافل عما تعملون۔ ہر خد حق سے اعراض کیا گیا، اور صداقت کو بار بار کھکھرایا گیا، مگر اُس حق کی دنیا میں تحقیق کی جاسکتی ہے جو انسانوں کی فغاں سنج زبانوں سے نکلتا ہے، پر اسکی تو تحقیق کرنے پر کوئی قادر نہیں، جو حق کے پیچھے رہ کر اُس کو لڑاتا، اور پھر آخر میں فتحیاب کرتا ہے؟ و کم من فئة قليلة غلبت فئة كثيرة باذن اللہ۔ بالآخر حق ظاہر ہوا، اور باطل نے شکست کھائی ان الباطل کان زهوقا۔ جن لوگوں کو بار بار کہا گیا تھا کہ تم صرف زخموں ہی کے مستحق ہو، ان کے لئے ہم اکتوبر کو اسی کا پورے

اندر جس میں مچھلی بازار کی مسجد ساراگست کے حادثہ کی افشاہ خوانی کر رہی ہے
ایک مرہم بھی طیار کیا گیا!!
حضرات! میں کہ زخموں کے لئے ہمیشہ رویا ہوں، آج اس دست مرہم بخش
کے شکریہ کے لئے کھڑا ہوا ہوں (چیرز)

علاج کا اصلی وقت

حضرات! زخموں کے لئے مرہم کا شاید اصلی وقت وہ ہے، جبکہ زخم لگتا ہے
اور دیر ہونے میں ہمیشہ ڈاکٹروں نے خوف ظاہر کیا ہے کہ زخم ناقابل اندمال
ہو جائے۔ تاہم میں بالکل یقین نہیں کرتا کہ وقت کا سوال چھڑوں۔ میں صرف
مرہم کا شکریہ ادا کرنا چاہتا ہوں۔ یہ مرہم قیمتی ہے اور میں سمجھتا ہوں کہ اگر جبہ
زخموں سے خون بہت بہہ چکا ہے، تاہم مرہم مجرب ہو تو وہ ہر حال میں مفید
ہو سکتا ہے۔ ہم سب کی یقیناً آرزو ہو گی کہ یہ علاج سر ایچ الیٹ اور قوی الشیخ
تأیید ہو۔ (چیرز)

موضوع تشکر

لیکن اسے حضرات! ہر واقعہ کی مختلف حیثیتیں ہوتی ہیں، اور ہر
حیثیت مخصوص نظر و بحث کی طالب۔ میں سمجھتا ہوں کہ آپ زرد و شیون
کی ترتیب ایران کے محرکین و مؤیدین کے منقسم شرائط کے بارے
میں غلطی نہ کریں گے۔ ہر ایک تو ہر واقعہ کئی چیزوں کا مجموعہ ہے۔ لیکن
میں دو سکرزرویشن کی نسبت عرض کر رہا ہوں۔ میرا موضوع
اس وقت محدود ہے۔

عزیز گم گشتہ

حضرات ہندوستان کا انصاف کم ہو گیا تھا۔ ہم اسکی تلاش میں نکلے۔ ہم نے
اُسے کانپور میں بار بار تلاش کیا، مگر جس قدر تلاش کیا، اُتنی ہی وہ اور زیادہ گم ہوتا
گیا۔ ہم نے کانپور کی سرکاری عمارتوں اور کانپور کی عدالت، دونوں جگہ جھوٹا
اور دونوں جگہ ناکام رہے۔ پھر ہم لکھنؤ آئے اور ہم نے سرکٹ ہاؤس کی دیواروں
کے نیچے اس یوسف عزیز کو ڈھونڈا، مگر اُس کی صدا وجود کہیں سے نہ آئی۔
ہم نے فیٹی تال کی خوش فضا چٹانوں اور اسکی جمیل وحسین گھاٹیوں میں آوارہ گردی
کی، مگر ہم منزل کی جستجو میں حقدار نکلے، اُتنی ہی وہ ہم سے دور ہوتی گئی۔ ہمارے
دل گونہیں تھکے تھے، مگر ہمارے پاؤں تھک گئے تھے۔ ہمارے ارادوں نے
کو جواب نہیں دیا تھا، مگر ہماری ہمت نے جواب دیا تھا۔
تاہم ہم نے پائے تلاش کو تیز، اور صدا اُسے جستجو کو بلند کر کیا، اور ملاقات
جو گم گشتہ انصاف ہیں زمین پر نہیں ملا تھا، وہ زمین سے بلند تر، یعنی (شملہ) کی
چوٹیوں پر سے خود بخود نمودار ہو گیا۔ (چیرن)

شملہ اور فیٹی تال

حضرات ہندوستان کے جغرافیہ میں ہمیشہ یہ پڑھا جاتا ہے کہ (فیٹی تال)
کا پہاڑ (شملہ) سے بہت چھوٹا ہے۔ وسعت میں بھی تنگ ہے، اور بلندی میں
بھی کوتاہ ہے۔ میں سمجھتا ہوں کہ اگر جغرافیہ اب اس مساحت کی تعلیم دینا
چھوڑے، جب بھی ہمالیہ کی شاخوں کے متعلق ہماری معلومات غلط نہ ہوگی۔
کیونکہ اب ہمیں بغیر جغرافیہ کی منت پذیری کے یقین ہو گیا ہے کہ واقعی شملہ

نینی نالی سے بہت زیادہ وسیع، اور اس کی چوٹیاں اُس سے بہت زیادہ
 ارفع و اعلیٰ ہیں (چیرز۔ مسلسل اور دیر تک)

وقاداری کی بنیاد اُمید ہے

حضرات! آپ کو یاد ہو گا کہ میں نے گذشتہ اتوار کے عظیم الشان مجمع میں
 کیا کہا تھا؟ اجازت دیجئے کہ میں اُسے پھر ایک مرتبہ دُہراؤں اور میں خیال
 کرتا ہوں کہ برٹش انڈیا کے ہر باشندے کو ہمیشہ دُہراتا پڑے گا۔ میں نے آپ سے
 کہا تھا کہ گوہم زخمی ہیں اور ہمارے زخم بہت گہرے ہو گئے ہیں، تاہم مایوس
 نہیں ہیں۔ ہم اگر مایوس ہو جاتے تو ہماری حالت موجودہ حالت سے بالکل
 مختلف ہوتی۔ ہماری زندگی اس عقیدے پر ہے کہ برٹش حکومت ایک کانسٹی
 ٹیوشنل گورنمنٹ ہے۔ اس نے ہمیشہ دعویٰ کیا ہے کہ اسکی بنیاد قانون اور
 حقوق پر ہے نہ کہ شخصی استیلا اور جبر و حکم پر۔ پھر ہم بھی مسلمان ہیں اور ہمارے
 مذہب نے ہم کو سکھایا ہے کہ حکم کسی طاقت کے لئے نہیں، اور کوئی انسان
 انسانوں پر محض اپنے تحت و تسلط کے زور سے حکومت کرنے کا حق نہیں رکھتا
 کہ ان الحکمہ اللہ۔ پس جبکہ ہمارے سامنے یہ شاندار مگر انتہائی مؤثر دعویٰ موجود
 ہے، تو کوئی وجہ نہیں کہ ہم مایوس ہو جائیں۔

جَاهِدْ فِي سَبِيلِ اللَّهِ

ہمیں حق کی راہ میں جہاد کرنا چاہئے کہ جہاد سعی و کوشش کو کہتے ہیں، اور
 پوری قوت، پورے اتحاد و پورے استقلال، اور کامل تر ثبات و عزم کے
 ساتھ اپنے مطالبات حقہ کو پیش کرتے اور دُہراتے رہنا چاہئے، اگر انصاف

اس ستریز میں گم ہو جائے تو ہمیں اسکی گم گشتگی پر ماتم کرنا چاہئے، پر مایوس ہونا نہ چاہئے۔ بہت ممکن ہے کہ اسکا سراغ حکام کے بنگلوں کے اُن برآمدوں میں نہ ملے جہاں حاکم و محکومی کے فرق کو نمایاں کرنے کے لئے سائلوں کو بہت دیر تک ٹھہلنا پڑتا ہے۔ بہت ممکن ہے کہ اسکا سراغ اُن عدالتوں کی شاندار عمارتوں کے اندر نہ ملے، جہاں قانون کا غلط استعمال، اور انسانی غلطی و غلط فہمی، اور تعصب و نفسانیت مر نہیں گئی ہے۔ بہت ممکن ہے کہ اسکا پتہ صوبوں کے فرمانرواؤں اور گورنریوں کے گورنمنٹ ہاؤسوں میں بھی نہ چلے، جہاں با اقتدار و حاکم انسانوں کے ساتھ ”رعب حکومت“ کے عنقریب کو بھی بسنے کی بسا اوقات اجازت دیدی جاتی ہے۔ بلکہ میں کہتا ہوں کہ بہت ممکن ہے کہ وہی اور شملہ میں بھی آپ اسکی صدا نہ سُنیں، جہاں بہر حال انسان ہی رہتے ہیں، اور آدم کی اولاد بلا استثنا اپنے اندر نیکی اور مہربانی کی وہ تمام قوتیں رکھتی ہے جو خدا نے اسکو ودیعت کی ہیں۔ لیکن تاہم اے حضرات! ہماری زندگی اور ہماری وفاداری صرف اس ایک ہی اسید پر ہے کہ برٹش حکومت کا انصاف ہر جگہ گم ہو سکتا ہے، لیکن ”تاج“ کے سایے میں اسکو گم ہونے کی جگہ نہیں مل سکتی، کیونکہ وہ جگہ صرف اُسکے نمایاں ہی ہونے کے لئے ہے۔ (چیرز)

مذارت و بشارت

یہ واقعہ اس عقیدے کی ایک تازہ نظیر ہے۔ وہ حق مانگنے والوں کے لئے ایک پیام مراد، اور چپ رہنے والوں کے لئے ایک تازیانہ تمبیہ و غیرت ہے۔ اب وہ لوگ کہاں ہیں، جو کہتے ہیں کہ نہ مانگو، اس لئے کہ مانگنا گناہ ہے؟ اب وہ منافقین و خائفین کیوں ہمارے ساتھ بھی شریک شکر گزاری ہو رہے ہیں اور

کہتے تھے کہ شکایت نہ کرو، کیونکہ شکایت کرنا بغاوت ہے؟ اگر یہ بیج جو بویا گیا تھا، بغاوت کا تھا، تو آج وفاداری کے جس پھل کو لینے کے لئے وہ بھی دوڑ رہے ہیں، وہ کہاں سے آیا؟ کیا یہ سب کچھ اُسی چیز کا نتیجہ نہیں ہے جس سے روکا جاتا تھا اور جس سے ڈرایا جاتا تھا؟ (چیرز)

انگلو انڈین پرس

حضرات! اس واقعہ کو ابھی چار پانچ دن ہی گزرے ہیں مگر اتنے عرصے کے اندر ہی اُس تعصب اور حاکمانہ غور کے پتلے نے زہر کی قے کرنا شروع کر دیا ہے، جس کا دماغ نشہ باطل سے معطل، اور جسکے جذبات ہیجان خود پرستی سے مجنونانہ ہیں۔ میرا مقصد اُس انگلو انڈین طبقہ سے ہے، جو بد قسمتی سے ہمیشہ ہٹکا مخالف رہا ہے کہ ہندوستان پر حق و انصاف کے ساتھ حکومت کی جائے۔ اس کے خیال میں حضور وائسرائے نے اس مدبرانہ انصاف کے ذریعہ حکومت کے رعب کو زخمی کر دیا اور اسکے مزعومہ حریف بغاوت کو تلواریچھاڑ دی۔ مگر کاش وہ سمجھتا کہ ”رعب حکومت“ کے فرضی دیوتا کو زخمی کرنا بہت بہتر ہے، اس سے کہ دس کڑوڑ مخلوقات اُسی کے دلوں کو زخمی کیا جائے۔ (چیرز)

وہ کسی انقلاب آفریں جماعت سے بہت ڈرتا ہے، جو اسکے وہم و خیال کے خواب میں بہت مہیب، اور اس کے تصور باطل اندیش میں کسی پیدا ہونے والی بغاوت کا مقدمہ الجیش ہے۔ لیکن اگر (بائبل) کے اس جملہ کی صداقت اب تک باقی ہے کہ ”جو بویا جاتا ہے، وہی کاٹا بھی جاتا ہے، تو ہمیں تعجب ہے کہ جن لوگوں نے خوف اور ڈر کا بیج بویا نہیں، وہ خوف کے پھل سے کیوں کانپ رہے ہیں؟ (چیرز)

وَيْلٌ لِّلْمُطَفِّفِينَ

حضرات! میں سمجھتا ہوں کہ انسانی خود غرضی کی مثال اس سے بڑھ کر اور کوئی نہیں ہو سکتی۔ یہ کیسی عجیب بات ہے کہ انسان خود اپنے لئے جس چیز کو جائز نہیں رکھتا، دوسرے کے لئے اُسی کا خواہشمند ہوتا ہے؟ انگلستان کی سرزمین انصاف و حقوق کا ماں سمجھی جاتی ہے۔ اسکے بسنے والوں نے صدیوں کی جدوجہد سے اپنے حقوق حاصل کئے ہیں اور حکومتوں کو شکستیں دی ہیں۔ پس ہم بھی آج انگلستان سے وہی چاہتے ہیں جو خود اس نے چاہا (چیرز) پھر اسکے فرزندوں کا یہ نمونہ کیسا وحشیانہ ہے کہ وہ انصاف کے نام سے چڑھتے اور حاکمانہ جبر کی پوجا کرتے ہیں؟ (چیرز)

سچ یہ ہے کہ (مسیح) کو اسکی زندگی میں بھی اسکے ساتھیوں نے نہ سمجھا، اور اسکے بعد بھی اسکے ماننے والے اس سے دُور ہیں۔ کیا یہ اینگلو انڈین مسیحی خدا کے فرزند کو کبھی بھی جواب نہ دینگے، جبکہ وہ پکارتا ہے کہ ”تو دوسروں کے ساتھ بھی وہی سلوک کر، جو تو چاہتا ہے کہ دوسرے تیرے ساتھ کریں؟“ (چیرز) یہی انسانی کمزوری ہے جسکی طرف قرآن کریم نے اشارہ کیا ہے اور اسکو ”تطفّف“ سے تعبیر کیا ہے کہ وِیلٌ لِّلْمُطَفِّفِينَ الذِّینَ اِذَا اٰتٰوْا عَلٰی النَّاسِ لَیْسَتْ فَوْنٌ وَاِذَا کَالُوْهُمْ اَوْ وُزِنُوْهُمْ یَخْسِرُوْنَ! لین دین میں کم دینے والوں کے لئے کیا ہی تباہی اور ہلاکت ہے! جب وہ دوسروں سے لیتے ہیں تو وزن میں ٹھیک ٹھیک لیتے ہیں، پر دوسرے کو دینے کا وقت آتا ہے تو گھٹا گھٹا کے اور بچا بچا کے دیتے ہیں!!

السَّيِّئُ الْاَوَّلِيْمُ

بجرم عشق تو ہم می کشند و غوغا میست
تو نیز بر سرِ بام آ کہ خوش تماشا میست

سزین محترم ہند کا فرزند ان اسلام سے مطالبہ

ولو انما كتبنا عليهم ان
اقتلوا انفسكم واخرجو
من دياركم ما فعلوا
اي قليل منهم، ولو
اكنهم فعلوا ما يوعدون
به لكان خيرا لهم و

اور اگر ہم ان مدعیانِ خدا پرستی کو حکم دیتے کہ حق و صداقت
کی راہ میں اپنی جانوں کی قربانی کر دیا اپنا گھر بار چھوڑ کر
نکل جاؤ، تو ان میں سے چند آدمیوں کے سوا کوئی بھی ایسا
نہ کرتا۔ حالانکہ جو کچھ ان کو سمجھا یا گیا ہے اگر وہ اسکی تعمیل کرتے
تو ان کے حق میں بہتر ہوتا اور اسکی وجہ سے وہ اپنے حق و
مقصد پر مضبوطی کے ساتھ جے رہتے۔

امثلة تثبیتاً (۶۹-۷۰)

وہ آنکھیں جو ایک سال پہلے طرابلس اور برقعہ کے مناظرِ مطلوبیت پر خوب
فتشائی کر رہی تھیں، وہ دل جو چند ماہ پیشتر مقدونیا کے حوادثِ فحش کی یاد میں غرق
تھے، وہ زبانیں جو کل تک شہداءِ مقدسین کا پیور کے لئے فغاں سنج تھیں، ابھی
آسودہ اور فارغ البال نہوں کہ ان کی مشغولیت کا سامان باقی ہے!

سہ چیز است آنکہ پایا نے نداری

شبے من، درو من، افسانہ من!

پھر وہ آنکھیں جنھوں نے کل تک حق و انسانیت کے ان عالمگیر ماموں میں حصہ لیا ہے، کیا آج عدل و انصاف کی ایک مضبوط کبریٰ اور ماتم عظمیٰ کیلئے چند آنسوؤں سے بھی نخل کر سکیں؟

اگر کل تک طرابلس و بلقان کے ماتم گزار انسانوں کی مظلومیت پر رو رہے تھے، تو تعجب ہے اگر آج وہی انسانی مظلومیت ان کی آنکھوں کو تر نہ کرے! اگر ان کا جوش و خروش اور جدوجہد اسلئے تھا کہ حق و انسانیت کا ساتھ دیں اور ظلم و عدوان سے نفرت کریں، تو حیف ہے اگر آج اسی مظلوم انسانیت کی پیٹھیں ان کے دلوں کی محبت اور ہمت کی ہمدردی چاہل نہ کر سکیں!

انسانیت اور حق و عدلی کے پرستاروں کے لئے امتیاز این وہی نہیں ہے وہ جو وطن کی قید سے منزہ، زمین و مرزبوم کی تمیز سے پاک نہیں، ان کے لئے خدا کی زمین کا ہر ٹکڑا مقدس، اور اسکے بندوں کا ہر گروہ محترم ہے، وہ انسانیت کے خادم ہیں، ان کی محبت کا نوعی شرف، وطن و قوم کی ادنیٰ ترین تقیتوں سے آلودہ نہیں ہوتا۔ ان کے کانوں میں جہاں کہیں سے بھی انسانیت کی فریاد و اغیاث آتی ہے، آنکھوں کے آنسو، اور دل کے زخموں کو اپنے استقبال کے لئے مہیا پاتی ہے۔ مشرق و مغرب ان کے لئے یکساں ہے۔ عزیز و بیگانہ کی تفریق میں ان کے لئے امتیاز نہیں۔ طرابلس و مقدونیا کی تڑپتی ہوئی لاشوں پر اگر وہ ماتم کرتے ہیں، تو جنوبی افریقہ کے اُن قتلان حق و انصاف کے خون چکاں زخموں کو بھی دیکھ کر چیخ اٹھتے ہیں، جنھیں کوڑوں کی وحشیانہ عقوبت نے خاک و خون پر لٹا دیا ہے۔

لیس البران یحب الوطن، انما الین ان یحب العالم!

عارف ہم از اسلام طرابست و ہم از کفر

یروانہ چراغ حرم و دیر نہ داند!

اسلام اسی عالم پرستی کی دعوت لیکر آیا۔ وہ اپنے پیروں کو وطن پرست نہیں بلکہ انسانیت پرست دیکھنا چاہتا ہے۔

خدمت عالم و خدمت وطن

لیکن اگر تمام عالم ہمارا وطن اور اس لئے محترم ہے، تو وہ خاک تو بدرجہ اولیٰ ہمارے احترام محبت کی مستحق ہے، جسکی آب و ہوا میں ہم صدیوں سے پرورش پال رہے ہیں؟ اگر تمام فرزندان انسانیت ہمارے بھائی ہیں، تو وہ انسان تو بدرجہ اولیٰ ہمارے احترام اخوت کے مستحق ہیں، جو اسی خاک کے فرزندان اور مثل ہمارے اسی کی سطح پر بہنے والے پانی کے پینے والے، اور اسی کی فضا مجبوسہ کو پیار کر سنے والے ہیں۔

پس آج جنوبی افریقہ میں جو قیامت کبریٰ قائم ہے۔ مظلومیت کی جو انتہا اور ایثار و قربانی کی جو ہمہ درمیش ہے، میں نہیں سمجھتا کہ دنیا میں پیروان اسلام سے بڑھکر اور کون گروہ ہو سکتا ہے، جسکے لئے سب سے زیادہ جہاد جذبات مال کی اسکے اندر دعوت ہو؟

وہ جو دنیا میں حق کی نصرت کے لئے آئے ہیں۔ وہ جو عالم کو اس ظلم و سفاکی سے نجات دینے کے لئے آئے ہیں، جو حکومتوں کے غرور اور قوموں کے جنسی تعصب و خشت سے پیدا ہوتا ہے۔ وہ جو عدل کے علم بردار، اور اسلئے خلافت الہی کے مدعی ہیں۔ وہ جو دنیا میں اپنے سینے اس رحم الرحیم کا نائب سمجھتے ہیں جو ظلم پر غضبناک مگر انصاف سے خوش ہوتا ہے۔ اور پھر سب سے آخر گو سب سے مقدم یہ کہ جو مسلم ہیں، اور اسلئے تمام عالم کی امنیت و عدالت کی نگرانی کے اولین مستحق ہیں؛ اگر وہ اپنی انسانیت دوستی اور مظلوم پروری کو فراموش

ایک ہی قوم و ملک کے ساتھ وابستہ کر دینگے اور اس ظلم آبادار غنی کے ہر ماتم میں یکساں جوش و خروش اور غیر متغیر عزم و ہمت سے حصہ نہ لینگے، تو کیا پھر آسمانوں سے فرشتے اترینگے جو زمین کی بیسی پر ماتم کرینگے؟ یا دریاؤں کی مچھلیاں اور ہوا کے پرند جمع ہوں گے، تا انسان کی مظلومی پر مرثیہ خوانی کریں؟

میں تم سے سچ سچ کہتا ہوں کہ اگر میرا بس چلتا تو میں اس دنیا کے تمام ماتموں کو صرف مسلمانوں ہی کے لئے مخصوص کر دیتا اور کسی دوسرے کی شرکت انہیں کبھی گوارا نہ کرتا۔ کیونکہ زمین پر جہاں کہیں بھی ہمدردی کے آئینوں اور دل کے پیام محبت کی ضرورت ہو، وہ صرف پیروان اسلام ہی کا حصہ ہے، اور حضرت کلمہ توحید ہی کے گھرانے کا ورثہ ہے۔ کیونکہ سب اسلئے آئے تاکہ اپنے تئیں بچائیں مگر مسلمان صرف اسلئے آئے تاکہ تمام انسانوں کو بچائیں۔ وکذلك جعلناکم امة وسطا، لتکونوا شهداء علی الناس ویكون الرسول علیکم شہیدا۔

افسانہ غربت

میرا مقصود جنوبی افریقہ ہندوستانیوں کے تازہ مصائب ہیں ہندوستانیوں کا کوئی حیرم بچہ اسکے نہیں ہے کہ وہ وہاں بس گئے ہیں، کاروبار کرتے ہیں، اور چونکہ محنتی اور کفایت شعار ہیں، اسلئے روپیہ پیدا کر لیتے ہیں۔ انکی مرفہ الحالی وہاں کی گوری آبادی کو کھشکتی ہے اور پسند نہیں کرتی کہ ان کی سر زمین میں باہر کا کوئی انسان روپیہ کمائے۔ بوجہ کم خرچ اور کفایت شعار ہونے کے ہندوستانی دوکاندار کم نفع پر مال فروخت کرتے ہیں۔ بعض بازاروں میں گورے دوکانداروں کو اس سے بھی نقصان ہوتا ہے۔ یہ انکی مزید برہمی کا سبب ہے۔ انھوں نے اپنی گورنمنٹ کو آمادہ کیا کہ کسی نہ کسی طرح ہندوستانیوں کو یہاں کے قیام سے

روک دیا جائے۔

یونین گورنمنٹ انسانوں کو کیا ایک قتل نہیں کر سکتی، وہ سچی ہے اور قریب
اسکے سامنے قرونِ مظلمہ کی وہ تمام وحشیانہ خون ریزیاں جو جو ہیں، باجگلی و بے
یہ دو رو دنیا کے امن و حریت کے لئے ایک جہنی لعنت رہا ہے۔ اُسے وہ طریقہ کی
معلوم ہے جسکے ذریعہ رومی عیسائی مصر و شام کے محدودوں کو سزائیں دیتے
تھے، اور پھر اُسے زندہ انسانوں کو چٹائی میں لپیٹ کر جلا دینا بھی ضرور آتا ہوگا
جیسا کہ اسپین کی مجلس عدالت دینی (انکویشیشن) ہزار ہا عدا کے پیدا کر دینا
کے ساتھ کر چکی ہے۔ تاہم اب وہ ایسا نہیں کر سکتی اور زمانے کے انقلاب نے
تعزیب و ہلاکت کے وہ تمام پرانے نسخے بیکار کر دیے ہیں۔

پس اُس نے قوانین وضع کرنا شروع کئے، اور پورا بیوانہ قوانین کی لعنت
بھی اُس لعنت سے کم نہیں ہے، جو آگ و تیر کے ہر شے کی ہلاکتوں سے
انکلتی ہے۔ بلکہ فی الحقیقت وہ اس سے بھی شدید تر ہے۔ ایک نیا انسان
کی دھارا اور تشدد کے شعلوں سے نہیں ڈرتا مگر اُس جبر سے ضرور ڈرتا ہے
جو اُسکے احترام و شرف کی تحقیر کرے۔

یہ قوانین عجیب و غریب ہیں، اور گویا ایک ایسی جماعت کھینے ہیں جو ستر
سے انسان ہی نہیں ہے۔ سب سے پہلے قانون رجسٹریشن نافذ کیا گیا، جس کو
غالباً سات آٹھ سال کا زمانہ ہو گیا ہے۔ اس کا منشا یہ تھا کہ ہر سید و ستانی جو جنوبی
افریقہ میں رہنا چاہے، اپنے تئیں رجسٹر کرے، ۳۰ پاؤنڈ یعنی ۴۵ روپیہ
ٹیکس دے، اور رجسٹری کے فارم پر دستخط کی جگہ انگوٹھے کا نشان پناے پچھلوں
دونوں جب بزرگ و محترم ملک، آئرلینڈ، مسٹر گوگلے جنوبی افریقہ تشریف لے گئے
تھے، تو ان کا ان حکومت نے وعدہ کیا تھا کہ ٹیکس فوراً موقوف کر دیں گے۔ چنانچہ

انہوں نے اسی وقت اسکی اطلاع بذریعہ نائٹنگلستان و ہند کے پولیس ویدی
تھی۔ لیکن اب جنرل بوتماکتا ہے کہ اس طرح کا کوئی وعدہ نہیں کیا گیا تھا!
اسکے بعد قانون آبادی اہل ہند کا نافذ کیا گیا جو کسی وحشی سے وحشی گروہ
کے لئے بھی ناقابل تحمل ہے۔ اس قانون کی رو سے ہندوستانیوں کے تمام حقوق
مدنی و شہری غصب کر لئے گئے اور خدا کے ہزار ہا نذرانہ بندوں کو یکساں حکم دیا گیا
کہ وہ موت سے بھی بدتر زندگی کے لئے طیارہ ہو جائیں۔

(۱) ہندوستانی کسی شہر کی آبادی کے اندر نہیں رہ سکتے۔

(۲) اسی کی دوکانیں شہر سے پورے دو میل کے فاصلے پر ہوں۔

(۳) شہر کی کسی شاہراہ پر سے وہ گزر نہیں سکتے۔

(۴) جنوبی افریقہ کے اندر کسی ریل کے بہتر درجہ میں سفر نہیں کر سکتے۔

(۵) کسی شہر کے کسی ہوٹل میں قیام نہیں کر سکتے۔

(۶) کسی رسٹوران (قہوہ خانے) میں بیٹھ نہیں سکتے۔

(۷) ۳۰- پاؤنڈ جزیہ ہر ۱۳- برس سے زیادہ عمر کا ہندوستانی مرد اور عورت

ادا کرے۔

مذہبی توہین

اس سے بھی بڑھ کر یہ کہ ایک قانون کی رو سے ہندوؤں اور مسلمانوں کے
نکاح کو قانوناً ناجائز قرار دیا، اسلئے کہ یہ اس ملک کا طریق ازدواج ہے جہاں
ایک سے زیادہ بیویاں کی جاتی ہیں۔

اس کا نتیجہ یہ ہے کہ جعفر رہندوستانی وہاں موجود ہیں، سب کی بیویاں
حقوق زوجیت سے محروم ہو گئیں اور ان کی اولاد ناجائز قرار پائیں۔ اس سے
بڑھ کر کسی قوم کیلئے ظالمانہ سلوک کیا ہو سکتا ہے کہ اسکے مذہبی طریق کی علانیہ

توہیں کی چلے۔ تو نونا اسکے طریق کلک کو ناجائز بتلایا چلے۔ اور اسکی جائ
بیویوں کو بدگشتہ عورت قرار دیا جائے؟

اجمال تاریخی

یہ ساوک اُن لوگوں سے کیا جاتا ہے جو ایک نصف صدی پہلے امپریل
گورنمنٹ کے حکم سے افریقہ بھیجے گئے تھے اور تقریباً سب کے سب مزدوری پیشہ
لوگ تھے۔ اُس وقت جنوبی افریقہ آج کا جنوبی افریقہ نہ تھا۔ وہ ایک
زار ویرانی تھا، جہاں بڑے بڑے شہروں اور تمدن آبادیوں کی جگہ درخت
کے بھٹ، اور صحرائی جانوروں کے مساکن تھے۔ ان لوگوں نے اپنی جانوں
کی قربانیاں کر کے شہر آباد کئے۔ عمارتیں تعمیر کیں، کارخانوں میں مشین کے
پیرزوں اور پھر کیوں کی طرح کام کیا، اور اس طرح وہ عظیم الشان جنوبی افریقہ
طیار ہو گیا جسکے تمدن بازاروں سے اب ان وحشیوں کو گزرنے کی اجازت
نہیں!!

ابتدائی تیس سالوں کے اندر ہندوستانیوں سے سلوک ہیرا نہ تھا لیکن
گزشتہ ۲۰-۲۵ سال سے موجودہ مظالم کی ابتدا ہوئی۔ مشہور جنگ السنو
کے اصلی اسباب بواعث خواہ کچھ ہی ہوں، لیکن بظاہر ایک سبب گورنمنٹ
ہند کی یہ شکایت بھی تھی کہ ہندوستانیوں کے ساتھ اچھا ساوک نہیں کیا جاتا
یہی مسٹر گاندھی ہیں جنہوں نے جنگ کے چھڑتے ہی امپریل گورنمنٹ کو اطلاع
دی تھی کہ وہ مع اپنی تمام جماعت کے برٹش گورنمنٹ کی خدمت کیلئے طیار ہیں۔
جنگ کے کچھ عرصے بعد وہی امپریل گورنمنٹ، جسکی نظروں میں ہندوستان
کبھی بھی سامع گورنمنٹ کیلئے عملاً موزوں نہوگا، مجبور ہوئی کہ جنوبی افریقہ کو

اداری خود مختاری دیدے۔ چنانچہ کیپ، ناٹان، اور ٹرنسوال کے چار صوبے جو باہم ملکر ایک متحد حکومت بنائے گئے تھے، برٹش گورنمنٹ نے انکی اداری خود مختاری کا اعلان کر دیا۔

اس کے بعد ہی مصائب اعلیٰ دور شروع ہوتا ہے۔ اس سے پیشتر جنوبی افریقہ کو گورنمنٹ ہند کا بھی کچھ نہ کچھ خوف تھا۔ اب وہ بھی جاتا رہا۔

۶۶ سے ۶۱ تک

چنانچہ ۱۹۶۱ء میں قانون رجسٹریشن نافذ کیا گیا جس کا ذکر اوپر ہو چکا ہے۔ اس میں یہ شرط قرار دی گئی کہ ہر مرد و عورت خواہ خاندہ ہو، خواہ ناخاندہ، دستخط کی جگہ اپنے انگلی کے نشان مثل وحشیوں اور مشتبہ لوگوں کے چھاپے ہندوستانیوں نے اس حکم کو اپنے محترم و محبوب ملک کی توہین سمجھا اور اسکے خلاف ایک خاموش مقابلہ شروع کر دیا۔ یہ مقابلہ متصل سلسلہ تک جاری رہا۔ اس اثنا میں ڈیڑھ سو آدمی قید ہوئے۔ ایک سو کو جلا وطن کیا گیا۔ ۵ لاکھ روپیہ سے زیادہ کی ہندوستانی جائیدادیں ضبط ہوئیں، کتنے ہی خاندان برباد ہو گئے، کتنوں کے عزیز بچے اس وار و گیروں میں گم گئے، جن کا ششدری اب تک نہیں ملا۔

اس اثنا میں بد بخت ہندوستان بھی چیتا رہا اور جنوبی افریقہ سے بھی کئی بخت انگلستان پہنچے۔ کچھ دنوں کے بعد ہی کیننگ جارج پنجم کی تاج پوشی کی تقریب تھی اس تقریب نشاط میں مظلوموں کی فریادوں کا بلند ہونا موزوں نہ تھا، اسلئے اسپریتل گورنمنٹ نے بھی زور ڈالا۔ نتیجہ یہ نکلا کہ عارضی طور پر ظلم و حشت کی اس بے امان شمشیر زنی میں ایک سکون سا پیدا ہو گیا اور یونین گورنمنٹ نے

بالفعل راضی نامہ کر لیا۔

گو بظاہر معلوم ہوتا تھا کہ یہ سکون ہے، مگر دراصل ایک مہلت جنگ تھی اور اسلئے تھی تاکہ آئندہ زیادہ تازہ دم ہو کر حملہ کیا جائے۔ چنانچہ باوجود گورنمنٹ کے متعدد مواعید و اعلانات کے اب پوری قوت اور آمادگی کے ساتھ وحشیانہ قوانین کا عمل درآمد شروع کر دیا گیا ہے۔

مقابلہ

لیکن ظلم و سفاکی کا جس قوت سے حملہ ہوا ہے، معلوم ہوتا ہے کہ صبر و استقامت کی بھی اتنی ہی طاقت کے ساتھ فرزند ان ہند متقاومت کیلئے طیار ہو گئے ہیں۔ تمام جنوبی افریقہ میں ہندوستانیوں کی آبادی ڈیڑھ لاکھ کے قریب ہے جس میں ایک لاکھ بیس ہزار مزدور ہیں۔ سب سے پہلے چار ہزار ہندوستانیوں کی ایک جماعت نے مسٹر (گاندھی) کے ماتحت عزت کی قربانی کے لئے اپنے تئیں پیش کیا۔ انھوں نے کاروبار بند کر دیے اور ٹرانسوال سے مثال روانہ ہو گئے یہ اسلئے کیا کہ ہندوستانیوں کیلئے ایک صوبے سے دوسرے صوبے میں جانا بھی جرم ہے۔ پس انھوں نے چاہا کہ اُس قانون کی عملاً خلاف ورزی کر کے اپنے تئیں سزا دلایں اور اس طرح ظلم کے مقابلے میں بظاہر جسمانی شکست کھا کر حقیقتاً اخلاقی فتح حاصل کریں۔

اس جماعت میں صرف مرد ہی نہیں بلکہ عورتیں بھی اور ان کے ساتھ

معصوم بچے بھی ہیں!

بالآخر مسٹر گاندھی گرفتار کر لئے گئے اور انھوں نے جرمانے کی جگہ قید خانے میں جانا پسند کیا۔

مقدس قربانی

مسٹر گاندھی اس خاموش مقابلہ کا سپہ سالار ہے۔ وہ ایک کامیاب برسرِ فتح تھا جسکی آمدنی ایک لاکھ روپیہ سالانہ کے قریب تھی۔ لیکن مدت سے اس جانفروش راہِ حریت نے پریکٹس چھوڑ دی ہے۔ اپنی تمام دولت اسی راہ میں لٹا دی اور صرف ۳۰ پاؤنڈ ماہوار پر گزارہ کرتا رہا۔ یہ وہ مقدس ایثار ہے جس کے لئے ہندوستان میں ہم ترس رہے ہیں لیکن ہندوستان کا ایک فرزند ہندوستان سے باہر اسکا ناقابلِ فراموش نمونہ پیش کر رہا ہے!!

جہاد فی سبیل اللہ

ہر جہد و جہد جو ظلم، جبر، نا انصافی، اور انسانیت و شہمی کے مقابلے میں کی جائے، فی الحقیقت جہاد فی سبیل اللہ ہے۔ کیونکہ خدا انسان نہیں ہے جسکے کاموں کے لئے ہم اپنے جان و مال کو نثار کر دینگے، بلکہ صداقت اور حق و عدالت ہی اسکا کام اور ظلم کی مقاومت ہی اُس کی راہ ہے۔ پس زمین پر جو شخص حق کی خدمت کرتا ہے، یقیناً وہ آسمان پر خدا کے خدمتگزاروں میں شمار جاتا ہے۔ مسٹر گاندھی نے اس راہ میں اپنی جان اور مال دونوں لٹا دیے۔ پس فی الحقیقت وہ مجاہد فی سبیل اللہ ہیں۔ اور ”یا نفسہم و یا موالہم“ کے ہر دو مراحل جہاد مقدس سے گزر چکے ہیں۔

یہ حق و عدالت کا سپہ سالار عجیب ہے۔ جبکہ بندو قوں کے فیروں کوڑھن کی ضرب سے اس پر حملہ کیا گیا ہے، تو نہ تو اُس کے پاس ستع فوج ہے اور نہ خود اس کے ہاتھ ہی میں ہتھیار ہے، تاہم ہر کو یقین ہے کہ اسکی فوج

بے شمار، اور اسکے آلات جنگ کی کاٹ کاری ہوگی۔ وہ اس معرکے میں گوتہنہا ہے، لیکن حق و صداقت کے فرشتے اُسکے پیچ و پیار میں، اور اسکے ساتھی گونہتے ہیں، لیکن مظلومیت خود ہی ایک تلوار ہے، جسکی موجودگی میں اور کسی اسلحہ کی ضرورت نہیں ہوتی۔ وہ وقت دور نہیں جب اس جنگ کا خاتمہ ہوگا، اور دنیا کے لئے صابرا و لوا العزم مظلوموں نے اخلاقی فتح کی ایک عظیم الشان مثال یادگار چھوڑی ہوگی!

بلی ان تصبروا و اتقوا و ہاں بیشک اگر تم صبر کرو گے اور حق و صداقت یا تو کم من فورہم ہذا، کی نافرمانی سے بچو گے تو پھر تمہیں کوئی قوت شکست میداد کم ربکم بخمسۃ نہ دے سکیگی۔ اگر تمہیں دشمن اسی آن حملہ کر دیں تو الالف من الملائکۃ مسومین (۱۳۴-۱۳۵) خدا اپنے ہزاروں ملائکہ نصرت سے مدد کرے گا۔

موجودہ حالت

قبل ازیں تازہ حالات کا خلاصہ دیکھتے ہیں، تمام ہندوستانی لیڈر گرفتار کر لئے گئے ہیں۔ کانوں کے احاطوں کو بھی جیل خانہ بنا دیا گیا ہے۔ جبر و ظلم، خون ریزی و سفاکی، تعذیب و عقوبت کی انتہا ہو گئی۔ جن مزدوروں نے کام چھوڑ دیا ہے ان کے لئے پستول اور کوڑے اپنی جلاوی کیلئے مستعد ہیں۔ عدالت حکم دیتی ہے کہ جو مزدور کام نہیں کریگا اُس کو بھوکا رکھ کر مارا جاوے گا۔ دو ہندوستانی زخمی ہو چکے ہیں اور کوڑوں کی سزائیں جاری ہیں۔

گورنمنٹ ہند

یہ بالکل سچ ہے کہ جنوبی افریقہ کی گورنمنٹ انڈرونی خود مختاری رکھتی ہے،

اور وہ کچھ ہندوستان نہیں ہے جہاں سب کچھ کیا جاسکتا ہے۔ تاہم قابل غور امر یہ ہے کہ انگلستان کی وہ انسانی ہمدردی، مظلوم پروری، نوعِ خواہی جو کبھی ساحلِ باسنورس پر جنگی نمائش کرنا چاہتی ہے، کبھی مقدونیا میں اپنے کمشنر مقرر کرتی ہے، کبھی جنگی بیڑوں کو درانیال کے قریب پہنچ جانے کا حکم دیتی ہے کیا اس انتہائی وحشت و سفاکی پر بھی کچھ نہ کر سکیں گی؟

اسپیریل گورنمنٹ یقیناً اندرونی معاملات میں دخل نہیں دے سکتی لیکن کیا بحیثیت ایک مستبد حکومت ہونے کے اس ظلم و جبر پر مؤاخذہ بھی نہیں کر سکتی، جس کا ایک ادنیٰ سا شبہ بھی ٹر کی اور ایران کو تختِ حکومت الٹ دینے کی دھمکی دینا لگتا ہے؟ کیا اگر چین کے کسی کھیت میں، شام کے کسی دامن کوہ میں، قسطنطنیہ کی کسی گلی میں، مصری قلاحوں کی کسی آبادی میں، ایک گورے جسم کے ساتھ کسی غیر سیحی ہاتھ کا کوڑا مس کر جاتا، تو انگلستان کی بے حسی کا یہی حال ہوتا جو آج کامل پندرہ سال سے نظر آ رہا ہے؟

گورنمنٹ ہند نہیں معلوم کب کموٹ لگی؟ جو زخمِ مظلوموں کے جسموں پر لگ رہے ہیں، وہ شاید اس مراسلہ کے نتیجہ کا انتظار نہ کریں جو لارڈ ہارڈنگ کی گورنمنٹ انڈیا آفس میں بھیجے گی۔

ہمارا فرض

لیکن بہر حال انسانی فرض ان فکروں سے بالاتر ہے۔ خود ہم کہ اپنے عزیز بھائیوں کی فریادوں کو سن رہے، اور ان کی داستانِ غربت و مصیبت کو پڑھ رہے ہیں، صرف اپنا فرض ہی سوچنا چاہتے۔ اس وقت سب سے زیادہ مقدم کام روپیہ کی فراہمی ہے، جس کے لئے

ہندوستان کے بزرگترین قرزند، یعنی آئریبل مسٹر گوکھلے نے دورہ شروع کر دیا ہے۔ اس حق و ظلم کی معرکہ آرائی کی فتح صبر و استقامت پر موقوف ہے اور وہ بغیر اعانت مالی کے ممکن نہیں۔ پنجاب نے اس بارے میں قابل تقلید مثال قائم کی ہے، جہاں ایک دن کے اندر ۲۵ ہزار روپیہ ہو گیا اور مسٹر اجیت رائے نے کہا کہ میں اپنی تمام پونجی فنڈ میں دیدینے کے لئے طیار ہوں ۱۱

افسوس کہ یہ سب کچھ ہو رہا ہے مگر مسلمان غافل ہیں، اولیٰں صف میں انھیں سب سے آگے آنے کے لئے رکھا تھا، اپنی بدبختی سے اس میں سب سے پیچھے بھی نہیں۔

آج مسٹر گوکھلے روپیہ کی فراہمی کے لئے دورہ کر رہے ہیں، مگر کہیں سے بھی یہ صدا نہیں آتی کہ ہلاں مسلمان لیڈر بھی اس کام میں تھوڑا سا وقت دینے کے لئے نکلا ہے! افسوس و صدا افسوس!!

کامل اس فرقہ رزاد سے اٹھا نہ کوئی
کچھ ہوئے تو یہی زندان قلع خوار ہوئے

میں اپنی حالت کس کو سناؤں کہ علاقے کیسیا کچھ مجبور کر دیا ہے، تاہم ہاتھ پاؤں چار رہا ہوں کہ کسی طرح بند توڑوں اور کالکتہ سے نکلوں۔ مسلمانوں کو یاد رکھنا چاہئے کہ آج ان کی نئی زندگی کی آزمائش ہے۔ آج تک انھوں نے ملک کی تمام خدمتیں صرف ہندوؤں ہی کے لئے چھوڑ دی تھیں، اور خود اپنے لئے ہندوؤں کو باغی کہنے کا مشربیانہ مشغلہ منتخب کر لیا تھا۔ ملک کی بہتری و فلاح کی فکر ہو تو ضرر ہندوؤں ہی کو، جاہلانہ قوانین کے خلاف احتجاج کریں تو صرف ہندو، جنوبی افریقہ کے ہندوستانیوں کیلئے روئیں تو صرف ہندو۔ اگر ایسا ہی ہے تو خدا را اپنے دلوں میں بخون کہ بدبخت مسلمان آخر کس مرض کی دوا ہیں؟ اگر وہ ہندوستان میں بستے ہیں تو کیا

ہندوستان کی خدمت بھی ان کا فرض دینی نہیں؟ اگر تمام عالم ان کا وطن ہے
تو کیا ہندوستان بھی نہیں ہے؟

گلوگوں! عارض ہے نہ ہے رنگِ حنا تو!

اے خوں شدہ دل، تو تو کسی کام نہ آیا

مگر اب حالت پلٹی ہے اور کہا جاتا ہے کہ ہم بیدار ہوئے ہیں۔ اگر یہ سچ ہے
تو اس کا ثبوت کہاں ہے؟

آیت کریمہ عنوان مقالہ

عنوان مضمون کی آیت پر غور کرو۔ یہ آیت سورہ لہار کے اُس حصے کی ہے
جہاں خدا تعالیٰ نے صنفاؤ منافقین کی حالت بیان کی ہے۔ فرمایا کہ اگر اللہ تعالیٰ
حکم دیتا کہ اسکی صداقت و عدالت کی راہ میں جہاد کرو، اپنے وطنوں کو چھوڑ دو،
اپنی جانوں کی قربانیاں کرو، تو کتنے راست باز انسان ہوتے جو اس حکم
کے آگے سر جھیکا سکتے؟

حالانکہ اصل راہ آزمائش یہی ہے۔

آج ہر شخص کو چاہئے کہ اپنے دل پر ہاتھ رکھ کر سوچے۔ جنوبی افریقہ میں ہمارے
عزیز و محبوب بھائی جو صد مات عزت و وطن محترم کی راہ میں برداشت کر رہے
ہیں، اگر ان کی جگہ ہم ہوتے اور ہم سے ایسا کہا جاتا تو ہماری حالت کیا ہوتی؟
ہم میں کتنے ہیں جو اپنی لاکھوں روپیہ کی جائیداد اپنے ہاتھوں تاراج کرنے کے لئے
مستعد ہیں؟ کتنے ہیں جو مسٹر گاندھی کی طرح ایک لاکھ سالانہ کی آمدنی چھوڑ کر
۴۵- روپیہ ماہوار پر اپنی پوری زندگی دے سکتے ہیں؟ پھر کتنے ہیں جو جلاوطن
ہونے کے لئے مایہ میں جانے کے لئے اپنے بیوی بچوں کو پشتِ غربت میں

مبتلائے آلام و مصائب کرنے کے لئے پستولوں کا نشانہ اور کوڑوں کا تختہ
ظلم بننے کے لئے طیار ہیں؟

ہندوستان میں آزادی کے غلغلوں سے پورا براعظم لرز رہا ہے۔ حریت اور
مستربانی کے دعووں سے کوئی زبان نہیں جوتا آشنا ہوا مگر عزیزان
ملک و ملت! میں تم سے سچ سچ کہتا ہوں کہ آج جنوبی افریقہ میں جو کچھ ہو رہا
ہے، اگر اس کا دسواں حصہ بھی یہاں پیش آئے تو ہندوستان کے شاندار
دعووں اور عظیم الشان اعلانات کے ہجوم میں بہت کم سچی روئین ایسی
نکلیں گی جو آزمائش میں ثابت قدم بھی رہیں گی:-


وہ در کہ کس را نہ رسد دعوئے توحید

منزل گہ مروان موحد سر دار ست

ولوا ناکتبناعلیہم ان اقتلوا! انفسکم و اخرجوا من ديارکم

ما فعلوہ الا قلیل منهم!

اب بھی وقت ہے کہ مسلمان خواب غفلت سے چونکیں اور جس جوشن ایشار
سے انھوں نے جنگ طرابلس و بلقان اور مسجد کانپور کے معاملہ میں حصہ
لیا تھا، اس معاملہ میں بھی حصہ لیں۔ والسلام علی الذین لیستمعوز القول
فی تتبعون احسنه، اولئک الذین ہداهم اللہ واولئک ہم
اولوالالبابؑ



حادثہ ”زمیندار پر لیس“ لاہور

شکست صالح

وَهُمْ يَكْفُرُونَ بِاللَّهِ وَرَسُولِهِ

اتخشونهم فان الله الحق ان تخشوه ان كنتم مؤمنين

تاثير آہ و تالہ سلیم، ولے مٹرس!

مارا ہنوز خریدہ باخویشتن بے سمت

واقعہ ”زمیندار پر لیس“ لاہور میں فی الحقیقت درباب بصیرت کیلئے بہت سی عبرتیں پوشیدہ ہیں جنہیں یکے بعد دیگرے بیان کر دینا گواہ کا بیان کرنا بعض لوگوں کے لئے کتنا ہی موجب غیظ و غضب ہو قبل موت و ابغیظ کہ از اللہ علیم بذات الصدور (۳-۱۱۵) میں اُن لوگوں کو کبھی بھی اپنے سے خوش نہیں رکھ سکتا جن کی نسبت مجھے یقین ہے کہ ان کی خوشی خدا کی خوشی کے خلاف ہے۔ پھر یہ مغرور نادان کیوں ایسا چاہتے ہیں؟ مسیح اپنے پیروؤں سے یقیناً زیادہ حکیم تھا۔ جبکہ اُس نے کہا کہ ایک نوکر دو آقاؤں کو خوش نہیں کر سکتا۔ پس ایک راہ کا اختیار کرنا ناگزیر ہے!

ولن ترضی عنک الیہود ولا النصارى اور تم سے یہود اور نصاریٰ کبھی بھی خوش نہ ہونگے

حقى تتبع ملتزم، قل ان
 هدى الله هو الهدى، ولئن
 اتبعنا أهواءهم بعد الذی
 جاءك من العلم، مالک من
 الله من ولی ولا نصیر (۱۱۷-۱۱۸)
 نہ تو کوئی دوست ہوگا اور نہ کوئی مددگار!

سب سے پہلے تو میں اس واقعہ کے اندر ایک عظیم نشان احسان الہی
 کی بشارت دیکھتا ہوں، اور سچ یہ ہے کہ اُس حق نواز قدوس کا کوئی کام ارباب
 حق کیلئے مصالحت و حکمت سے خالی نہیں ہوتا۔ قوموں اور جماعتوں کے حس و
 غیرت اور جوش حیات کی پرورش کے لئے جبر و تشدد مثل اُس پانی کے ہے جو
 کسی خشک و افسردہ درخت کی جڑ پر ڈالا جائے۔ یہ پانی جس مقدار میں اُسے
 میسر آتا ہے، ٹھیک ٹھیک اُسی کے مطابق اُسکی نشوونما بھی ہوتی ہے۔
 خدا کی یہی مرضی معلوم ہوتی ہے کہ اب ہندوستان کے مسلمان جاگیں،
 اور اس طرح جاگیں کہ پھر انھیں کوئی نہ سلا سکے۔ خدا کی آواز اسکے کاموں سے
 نکلتی ہے اور اُسکی مشیت کی زبان تغیرات و حوادث عالم کی زبان ہے۔
 اگر ایسا نہ ہوتا تو اسباب و حوادث مسلسل نہ ہوتے، اور تنبیہ و غفلت
 شکنی کے تازیانے اس طرح یکے بعد دیگرے نہ پڑتے۔

جنگ طرابلس نے زمین طیار کی اور تقسیم بنگالہ کی منسوخی نے اسمیں بیج
 ڈالا۔ اب پانی کی ضرورت تھی جو برسے، اور آفتاب کی ضرورت تھی جو گرمی
 پہنچائے۔ پس جنگ بنگالہ نے بارش خونیں سے سیراب کیا، اور اسکے بعد
 بھی پمپلی بازار کا پنور کے افق پر آفتاب مظالم نے سرخ نقاب اوڑھ کر اپنا

چہرہ لالہ گول دکھلا دیا۔ یہ سب کچھ اس بیج کی پرورش کیلئے کافی تھا، لیکن کیا کیجئے کہ دہقان کی غفلت بھی شدید تھی اور دزدان زراعت سے زمین لٹکا ہیں بھی خالی نہ تھیں۔ پس ضرور تھا کہ خود قدرت الہی ہی اسکا سامان کرتی اور جس پانی کے بر سے بغیر یہ بیج بار آور نہیں ہو سکتا، اس کی آب پاشی نہ رکھتی۔

چنانچہ ایسا ہی ہوا اور زمیندار پر پس کی ضبطی سے اس بارش نشو و نما کی ابتدا ہو گئی ہے۔ جیسا کہ برستار ہا ہے، ویسا ہی اب بھی برسیکا، اور جیسا کہ ہمیشہ ہوا ہے، اب بھی وہ سب کچھ ہوگا۔ عقلمند کے لئے دانائی ہے، ماہر نادان کیلئے غفلت لکھی جا چکی ہے، اور روشنی دیکھتی ہے، مگر تاریکی کیلئے کچھ بھی نہیں۔

پس اگر آنکھیں ہیں تو دیکھیں، اگر کان ہیں تو سنیں، اور اگر دل ہے تو سمجھیں وہو الذی جعل لکم السمع والابصار والافئدة، قليلا ما تذکرون! حادثہ مسجد کانپور کے بعد غفلت کے سر دھونگے چلنے لگے تھے، خدا نے چاہا کہ ایسا نہ ہو، کیونکہ اس کی مرضی ہی معلوم ہوتی ہے کہ اب ایسا نہ ہوگا۔ پس اس نے تمھاری پشت غفلت پر ایک اور تازہ یا نہ لگایا، اور تمھارے دل غفلت سرشت کو ایک اور مہلت بیداری دینی چاہی۔ اسکی ہر بخشش ہوئی، فرصت کو تم نے ضائع کیا ہے، اسکی ہر دی ہوئی قوت عمل کو جو ادھرتیں سال کے اندر تمھیں عطا ہوئی، نذر غفلت و نادانی کیا گیا ہے، اور وقت کی ہر صدائے کار جواب عمل سے محروم واپس کر دی گئی ہے، لیکن کچھ ضرور نہیں کہ ہمیشہ ایسا ہی ہو۔ اگر تمھاری غفلت شدید ہے تو خدا کا تازیانہ بیداری بھی کچھ شدید نہیں۔ یہ تمھاری غفلت اور وقت کی ہشیاری کا مقابلہ ہے۔ آخر میں تمھیں باز ناہی پڑے گا۔

کب تک ایسا ہو گا کہ اٹھو گے اور پھر لیٹو گے؟ کھڑے ہو گے اور پھر گر و گے؟
اگر اٹھانے والا ہاتھ قوی ہے تو وہ تمہیں لیٹر پر لوٹنے کی جگہ زمین پر دوڑا ہی
کر پھوڑے گا!

لیکن افسوس ہے کہ اس حقیقت کے سمجھنے کی ہم سے زیادہ ضرورت
ہماری گورنمنٹ کو تھی، مگر تاریخ عالم بتاتی ہے کہ جب ہونے والا ہوتا ہے،
اور آنے والا وقت آتا ہے تو جاننے والے ناسمجھ، اور دیکھنے والے کو رہو جاتے
ہیں۔ افسوس کہ گورنمنٹ میں صوبوں اور شہروں کے حکام کا عنصر اصلی
قوام حکومت ہے، اور حکومت کی اعلیٰ قوتیں وقت کی اصلی حالت اور ملک
کے حقیقی دکھ سے بے خبر رکھی جاتی ہیں۔

ہندوستان میں آج دو تحریکیں موجود ہیں۔ ایک وطنی تحریک ہے
جو ہندوستان کی سب سے بڑی کثیر التعداد قوم میں پیدا ہوئی، اور اس کا
مرکز بنگال ہے۔ دوسری اسلامی تحریک مسلمانان ہند کی بیداری کی ہے،
جو اب اپنی غفلت کی ضائع کردہ جگہ جلد جلد چل کر کسی طرح حاصل کرنا چاہتی
ہے۔ کیا یہ بہتر نہیں ہے کہ پچھلے کے لئے پہلے سے عبرت پکڑی جائے؟

بنگالیوں کی تحریک جب شروع ہوئی تو بہتر تھا کہ تقسیم بنگال کا اسے
بہانہ نہ دیا جاتا اور غیر مدبر لارڈ کرزن کی جگہ مدبر و نالارڈ ہارڈنگ کی ایسی
اختیار کی جاتی۔ لیکن ایسا نہیں کیا گیا۔ سختی اور قوت سے ہر آواز کو بند کر دینا
چاہا، اور قانون کے جاوید استعمال کی غلط و ناکام قدرت نے یہ غلط مشورہ
دیا کہ درخت جڑ سے اکھاڑ کر پھینک دیا جاسکتا ہے۔ پس اخبارات بند ہوئے،
پریس ضبط کئے گئے، جلسوں کو روکا گیا، شہر کے اندر انعقاد مجالس کا قانون
نافذ کیا گیا، اور ہر مجسٹریٹ اور ہر حاکم ضلع کو اپنے انتہائی اختیار کی نمائش

کے لئے چھوڑ دیا گیا۔

لیکن اس کا کیا نتیجہ نکلا؟ اگر مقصد حاصل ہو جاتا تو یہ اچھا تھا، مگر کیا مقصد حاصل ہو؟ کیا پھوڑے کو دبائے کی کوشش سے یہ نہیں ہوا کہ جو مادہ باہر نکل کر بہتا وہ اندر ہی اندر پکے لگا؟ مانا کہ پیشانی اور منہ بے درخ ہو گیا، مگر کس پڑے کے اندر کی چھپی ہوئی پیٹھ پھوڑوں سے بھر بھی تو گئی؟ وہ آگ جو شکوہ و شکایت کا دھواں بن کر دھیمی پڑ جاتی، جب دبا دی گئی تو گندھک کے آتش فشاں مادے کی طرح اندر ہی اندر کھولنے لگی۔ پھر ایسا ہوا کہ لگا لگا کر ایک بھونچال آئے، اور زلزلوں نے دیواروں کو ٹکرا دیا اور بنیادوں کو ہلا ہلا کر گرا دیا۔ آج دس برس سے طاقت اور ہشیاری اپنی انتہائی قوتوں کو صرف کر چکی ہے، لیکن نہ تو اس اندرونی آتش افشانی کا سراغ لگتا ہے، اور نہ کوئی بانی ایسا میسر آتا ہے جس سے پورے طور پر وہ آگ بجھائی جاسکے۔ ملک کی تمام امن خواہ عقول یکسر مضطرب اور عاجز ہیں۔

ہمدرد و غمگسار پادشاہ آیا، مگر افسوس کہ مرض کے ملک ہو جانے کے بعد اسکا علاج کیا گیا۔ تقسیم بنگال کی منسوخی گویا اس آگ پر بعد از وقت پانی کا ڈالنا تھا۔ مگر کل تک کے واقعات سے پوچھا جاسکتا ہے کہ وہ بجھ گئی ہے یا ابھی باقی ہے؟

کیونکہ اگر آگ زمین کے اوپر ہوگی تو بجھائی جاسکے گی، پر اگر تم نے غلطی سے اسے نیچے جانے دیا تو پھر وہ چلی جائے گی، اور نہ تو تمہارا ہاتھ وہاں تک پہنچ سکیگا کہ خاک ڈال سکو، اور نہ تم اسے دیکھ سکو گے کہ اسپر پانی چھڑا کو!

برخلاف اسکے موجودہ اسلامی تحریک ایک پرامن اور عافیت خواہ

حرکت تھی، جو ابتدا میں تو عام مصائب اسلامیہ کی وجہ سے نمایاں ہوئی، اور پھر اندرون ہند کے بعض حوادث کے متعلق قومی بیداری و اتحاد کی صورت میں ظاہر ہونے لگی۔ چونکہ اسکے کاموں کو بند کرنے کی کوشش نہیں کی گئی اور اس طرح کی سختی اور تشدد کا سلوک ابتدا میں نہیں ہوا جیسا کہ اس سے پہلے ہو چکا ہے۔ اسکا نتیجہ یہ نکلا کہ باوجود انتہا رجوش و خروش اور مذہبی درودالہم کے، تمام ہندوستان میں ایک واقعہ بھی اب تک ایسا نہیں ہوا، جسکی نسبت کہا جاسکے کہ یہ اسن اور وفاداری حکومت کے مٹانی ہے۔ مثلاً ہلال احمر کے جلسے ہر جگہ ہوتے تھے، اور لوگ ہندوستان کے باہر کے اسلامی مصائب پر ماتم کرتے تھے۔ انھوں نے ماتم کیا، رزلوشن پاس کئے، اور رو دھوکے متفرق ہو گئے۔ لیکن اگر حکومت کی طرف سے کھسکی کرکا وٹیں پیدا کی جاتیں، جلسے روکے جاتے، اخبارات کو بند کر دیا جاتا، تو دنیا دیکھ لیتی کہ کیا نتائج نکلتے، اور یہی جوش جو صرف اجتماع و انعقاد و مجلس کی صورت اختیار کر کے ختم ہو جاتا تھا، کیسی خطرناک حالت پیدا کر لیتا؟ کیونکہ جوش خواہ کسی قسم کا جوش ہو، لیکن دبانے سے پرورش پاتا، اندر ہی اندر کھولتا اور پھر کبھی نہ کبھی پھوٹتا ہے۔

پس گورنمنٹ کیلئے بہترین حکمت عملی یہی تھی کہ وہ اسلامی تحریک کے بھٹا بندش اور کرکا وٹ کی پالیسی کا نہیں بلکہ تسامح اور فیاضی کی دانشمندی کا سلوک کرتی۔ کیونکہ نہ تو اس میں غیر وفاداری کی آمیزش ہے اور نہ بغاوت کا بیج۔ وہ صرف اپنی اصلاح کرنا چاہتی ہے، اور اپنی حکومت ایک کانسٹیٹیوشنل گورنمنٹ یقین کر کے بعض حکام کی بیجا سختیوں کیلئے فریادی ہے۔ اسی کانپور کے واقعہ کو دیکھو! کیا وہ بہتر تھا جو سر جیمس مسٹن نے کیا،

یا وہ، جولا رڈ پارڈنگ نے؟ پہلے نے بھڑکایا اور دوسرے کی دانشمندی نے بھڑکتے ہوئے کو پیکا ایک بچھا دیا۔

اب ہر طرف سکوت تھا اور خاموشی، لیکن ۲۰ مینڈار پریس کا واقعہ وہ نیا قدم ہے جو خود گورنمنٹ پنجاب نے بٹھایا ہے۔

تاہم اس غفلت آیا و حکومت میں ایک آنکھ ہے جو تدبیر و دانش کی سچی روشنی سے سوز، اور حکمت و عاقبت بینی کی بصیرت سے بجلی ہے۔ وہ جس نے فہمی میں زخم و خون کا جواب صبر و تحمل سے، اور دشمنی کے پیغام کو محبت کے جواب سے سنا۔ جو ۱۴ اگست کو کانپور آیا تاکہ زندانیان بے جرمی کو اس کا پیغام سنا لے اور اس نے کہا کہ میں پرانا محبت کے لہجے میں تم سے کہتا اور تمہارے پاؤں کی پیڑیاں کھوتا ہوں۔

وہ کون؟

دانشمند لارڈ پارڈنگ!

وقت ہے کہ وہ اپنے زمانہ حکومت کی سب سے آخری مگر حکومت کے لئے سب سے بڑی نیکی انجام دے۔

لیکن اگر ایسا ہوا تو یہ گورنمنٹ کیلئے عافیت اور بہتری ہوگی، اور اس کی خیر خواہی اگر منظور ہو تو صرف اسی مشورے میں سچائی ہے جو دیا جاتا ہے، ورنہ جیسا کہ لکھ چکا ہوں، موجودہ تحریک کی علی الرغم حکومت پرورش کیلئے تو واقعات کا نیا سلسلہ ملک ہونے کی جگہ یقیناً حیات بخش ہے۔

مجھے ہمیشہ حیرت ہوتی ہے کہ دنیا کے بعض مسلم اور معلوم حقائق کے اعلان و تذکرہ سے باوجود علم و واقفیت کے لوگ کیوں گھبراتے ہیں؟ یہ جو کچھ کہ میں کہہ رہا ہوں یہ بھی ایک ایسی ہی تلخ مگر غیر متزلزل حقیقت ہے۔ دنیا کی تمام

قوموں کی تاریخوں کو پڑھو۔ یورپ کے متمدن ترین ممالک کی گزشتہ چار پانچ صدیوں پر نظر ڈالو۔ اگر ان سب کیلئے وقت و مہلت کا غدر ہو تو مشرق کے قری حوا رشت و تغیرات کو دیکھو، کیا ہر جگہ اور ہر مرتبہ ایسا ہی نہیں ہوا ہے کہ زندگی کی گرمی کو بربادی کی آگ سمجھ کر جبر و تشدد کا پانی ڈالا گیا ہے اور وہی پانی تیل کا سا اثر پیدا کر کے بچھانے کی جگہ اور مشتعل کرتا رہا ہے؟ یہ سچ ہے کہ ہوا چرائیگی کی لو کو بچھا دیتی ہے مگر کیا یہ بھی سچ نہیں ہے کہ انگلیٹھی کے شعلوں کو بھڑکایا بھی نہیں پھر وہ لوگ جو وہ کچھ کرتے ہیں جس سے بھڑک پیدا ہو، گو رنمنٹ کے خیر خواہ ہیں، یا وہ جو ایسا مشورہ دیتے ہیں جس سے شعلہ فروزی کی جگہ سکون و امن پیدا ہو؟ فای الفرقیقین احق بالامن ان کنتم تعلمون؟

زمیندار پس اور عصار برلمان انگلستان

وَأَقُولُ الْبُيُوتِ مِنْ أَبْوَابِهَا

موعظہ و ذکر

اس کا رسناز قدیر و حکیم ایک بہت بڑی رحمت یہ ہے، کہ اُس نے ظلوم و جہول انسان کی رہنمائی کیلئے خود اس میں ایک ایسی قوت و ولایت کی ہے، جسکو وہ اگر استعمال کرے تو اس کا روبرو عالم کا ایک ایک ذرہ اس کے لئے درس دے

حقیقت و سبق آموز معرفت ہے۔

انسان حقیقت آگئی اور راز آشنائی کا تشنہ لب ہے، وہ اسکے لئے کتب و سفار کی ورق گردانی کرتا ہے، مگر اپنی ساوہ لوحی سے یہ نہیں جانتا کہ جس شے کو وہ اپنے باہر ڈھونڈھتا ہے، وہ اسکے اندر ہے، وہ معرفت خالق و اسرار کا طالب ہے۔ اس کو ہر مقصود کو وہ کاغذ کے نقش و نگار میں ڈھونڈھتا ہے مگر نادان یہ نہیں جانتا، کہ یہ تو ان واقعات میں موجود ہے جو روزمرہ اس کی نظر سے گذرتے ہیں۔

اینا ہمہ رازست کہ معلوم عوام ست

اگر قرآن حکیم کو آپ پڑھتے ہیں تو آپ نے محسوس کیا ہوگا کہ حق سبحانہ نے گونگوں طریقوں سے تفکر و تدبر اور راستبصار و اعتبار کی تاکید فرمائی ہے بعض آیات میں صاف صاف تفکر و تدبر و افرمایا ہے، بعض میں بصیرت و امید لعدنہ تفکرون ارشاد ہوا ہے کسی جگہ افلا تفکرون سے اظہار تعجب حیرت کیا ہے، اور کسی مقام پر لھم قلوب لا یفقہون بھا ولھم اعین لا یبصرون بھا، ولھم اذان لا یسمعون بھا، اولئک کالانعام بل هم اضل سے عدم تفکر کی مذمت و نکوہش کی ہے۔

یہ عبارات شنیٰ اور سالیب تنوعہ صرف اسلئے اختیار کئے گئے ہیں کہ انسان قوت تفکر و اعتبار کی اہمیت کو محسوس کرے۔ اور اس دلیل راہ و مرشد طریقت کی پیروی کرے جو ہر وقت اور ہر حالت میں اسکے ساتھ رہتا ہے، اور شب و روز کے ۲۴ گھنٹوں میں ایک منٹ کیلئے بھی اس سے جدا نہیں ہوتا۔

لوگ ہمیشہ تفکر و اعتبار کے لئے کسی اہم اور عظیم الشان واقعات کے منتظر رہتے ہیں، گویا وہ اپنے قوی کو اس سے ارفع و اعلیٰ سمجھتے ہیں کہ وہ معمولی

چیزوں میں مشغول ہوں، یا معمولی واقعات کو اس قابل نہیں سمجھتے کہ اس میں عبرت و بصیرت ملے۔

مگر یہ ایک دوسری نادانی ہے۔

جیسا کہ میں ابھی کہہ چکا ہوں اس عالم کا ایک ایک ذرہ اپنے اندر عبرت و بصیرت کا ایک دفتر رکھتا ہے۔ اگر تم نہیں دیکھتے تو یہ تمہارا قصور ہے۔ بقول مرحوم غالب :-

محرم نہیں ہے تو ہی صدا ہائے راز
یہاں ورنہ جو حجاب ہے پردہ ہے سار کا
اگر ایک واقعہ معمولی ہے تو یہ نہ ملے کہ لو کہ اس میں تمہارے لئے عبرت آموزی
کا سامان نہیں۔ کیا یہ نہیں دیکھتے کہ خدائے تعالیٰ نے انسانوں کی ہدایت و ارشاد
کے لئے جن چیزوں کو تمثیلاً ذکر فرمایا ہے، ان میں مجھڑا مکھی اور اونٹ
بھی ہیں؟

عبرت و بصیرت اگر چاہتے ہو تو یہ علو و ترفع کیوں؟ روشنی کے طالب
ہو تو جہاں ملے لو، یہ نہ دیکھو کہ چراغ شمع کا فوری ہے یا مٹی کا دیا؟

پھر جواہر کی جگہ تو زمین کے نیچے ہی ہے۔ اور جس محل شب تاب کو تم
آج تاج شاہی میں چکے دیکھتے ہو کل ہی زمین کے نیچے سنگریزوں میں ملا تھا۔
زمیندار پر لیس کے واقعہ کو اگر صرف واقعے کی حیثیت سے دیکھئے تو وہ اس
دنیا و کجاستحی نہیں کہ چند سطروں میں لکھ کے اسکے ساتھ معاہدہ تاسف و
توبہ کی کاغذ لکھ دیا جائے لیکن اگر بصیرت کی آنکھوں سے دیکھئے تو وہ
ہمارے ماضی و مستقبل کا آئینہ اور عبرت و بصیرت کا ایک دفتر ہے۔ جن میں سے
بعض کی طرف گذشتہ نمبر میں اشارہ کر چکا ہوں اور بعض کی طرف اس نمبر میں
توجہ دلانا چاہتا ہوں۔

بعض امور ایسے ہیں، جن کو میں بار بار کہہ چکا ہوں مگر بھیر کرتا ہوں اور قوت تک کہتا رہوں گا جب تک زبان میں قوت نطق اور قلم میں قوت تحریر ہے۔ ممکن ہے کہ انکے اعادہ و تکرار میں آپ کو لطف نہ آئے، لیکن اگر آپ لذتِ حق اور جدت پسند ہیں تو میں مجبور نہیں کہ تاکہ آپ مستیں۔

میں افسانہ گو نہیں کہ ہر بار نیا قصہ سناؤں، میں توحق و صداقت کا داعی ہوں، جو ہمیشہ یکساں رہتے ہیں۔ اسکے علاوہ حق و صداقت کی دعوت تو لطف و لذت کیلئے نہیں، بلکہ اصلاح و ارشاد کے لئے ہے۔ پس اگر آپ اصلاح چاہتے ہیں تو آئیے اور اگر دوامِ تبلیغ ہے تو منہ نہ بنائیے کہ۔

داروے تبلیغ و استدفاعِ موضوع

حق و صداقت کا ایک مسکت و قاطع معجزہ یہ ہے کہ وہ جب اپنی آواز بلند کرتا ہے تو وہ بے اخوان و انصار اور بے ساز و برگ ہوتا ہے۔ مگر زیادہ عرصہ نہیں گزرتا کہ باطل کی جماعت میں سے ایک گروہ کٹ کے انکے ساتھ ہو جاتا ہے، اور یہ گروہ بڑھتے بڑھتے اس قدر بڑھ جاتا ہے کہ بالآخر حق کو اپنی ابتدائی بے لوائی و کس مہر سی کے باوجود فتح اور باطل کو اپنی ابتدائی ستر سلمان اور کثرتِ سوا و جماعت کے باوجود شکست ہوتی ہے۔

بالفاظ دیگر اگر آپ حق کے داعی ہیں تو آپ کو اپنی کوششوں میں مصروف رہنا چاہئے، اور ظلم و عدوان کی زور آزمائیوں سے مرعوب یا شکستہ دل نہ ہونا چاہئے، کیونکہ اگر حق آپ کے ساتھ ہے تو نا ممکن ہے کہ دنیا آپ کے اخوان و انصار سے خالی ہو۔ وہ وقت ضرور آئے گا جب آپ کے گرد پرستارانِ حق کی فوج جمع ہوگی اور آپ کو ظلم و عدوان کے پنجے سے نجات دلا دیں گے۔ اس خدا تو اتنا وقیر کا وعدہ ہے کہ والعاقبۃ للمتقین۔

ہماری ایک عقل سوز بوجھ یہ ہے کہ ہمیں انگلستان کے زیر حکومت آئے ہوئے نصف صدی سے زیادہ عرصہ ہوا مگر آج تک ہم اسکے طرز حکومت سے ناواقف ہیں۔

ہماری حق طلبی اور دادخواہی کا سدرة المنتی شامل ہے۔ حالانکہ شملہ کو تو آسمان اول سمجھے جہاں نفاذ کے لئے احکام اُترتے ہیں، ورنہ خود احکام کا مصدر تو اس پر عظم کے پار ہے۔

پھر جب آپ شان عیودیت کو ہاتھ سے دیتے ہیں اور رضا و تسلیم کو چھوڑ کے طلب و سوال کے میدان میں آتے ہیں۔ تو کیوں نہ آواز کو اس قدر بلند کیجئے کہ خود عرش تک پہنچے اور وساطت کی ترجمانی سے بے نیاز ہو جائے؟ آپ اس سے کیوں سوال کرتے ہیں جو آپ کو دینے کے لئے خود دوسرے کا محتاج ہے؟ اگر سوال کرنا ہے تو خود اس دوسرے سے کیوں نہ کیجئے۔

آپ مظلوم ہیں اور انصاف چاہتے ہیں، بسم اللہ فریاد کیجئے اگر یہاں پکی فریادرسی نہ ہوگی تو اپنی کوتاہ نظری اور لپٹ مہمتی سے یہ کیوں سمجھتے ہیں کہ اُس سر زمین میں بھی نہ ہوگی جسے انگلستان کہتے ہیں اور جہاں حق اور مظلوم کے دشمنی کا سدوم نہیں۔

آپ جب تک آئینی حکومت کے ماتحت ہیں اُس وقت تک آپ کو فریادرسی سے مایوسی کی کوئی وجہ نہیں۔ البتہ شرط یہ ہے کہ آپ کی صدائے فغاں سنج و دادخواہ اگر شملہ کی چوٹیوں سے ناکام واپس آئے تو سمندر کو عبور کر کے ایوان پارلیمنٹ میں غلغلہ انداز ہو۔

مسٹر ظفر علی خاں حادثہ کانپور کے زمانہ میں لندن گئے تھے۔ ابھی تک وہیں مقیم ہیں۔ قیام کے جو نتائج زمیندار پریس کے حادثے کے بعد ظاہر ہوئے

ہیں ان میں ہمارے لئے بہت بڑی بصیرت و عبرت موجود ہے۔
 زمیندار پریس کی ضبطی کے تار پھینچنے کے بعد انگلستان کے دو مشہور و مقتدر
 اخبار یعنی ”ٹیلی نیوز اینڈ لیڈر“ اور ”سینٹر گارڈین“ کے نامہ نگار مسٹر طفر علی خاں
 سے ملے، اور دونوں اخباروں نے اپنے اپنے کالموں میں اس واقعہ پر نوٹ لکھے۔
 لیکن اس زیادہ اہم یہ واقعہ ہے کہ پارلیمنٹ کے ممبروں سے سرسرجان ڈبلن،
 کیر بارڈے، جوسیا وچوڈ، ہریٹ برڈر (ایک مشہور سوشلسٹ) اور فلپ
 سنوڈون نے خطوط کے ذریعے سے اظہارِ تاسف و ہمدردی کیے علاوہ یہ وعدہ کیا کہ
 کہ اگر وہ پارلیمنٹ میں کوئی خدمت انجام دے سکتے ہیں تو وہ اس کے لئے تیار ہیں۔
 آخر میں میں پھر کہتا ہوں کہ اس واقعہ کو سرسری نظر کے حوالے نہ کیجئے کہ ہمیں
 ہمارے لئے عبرتوں اور بصیرتوں کا ایک دفتر موجود ہے، اور یہی عمل کی صدا
 دعوت آرہی ہے۔

شکستِ صالح

اصحابِ ولایتِ بطحا

الحمد للہ کہ حادثہ ”زمیندار“ کے متعلق ہر طرف سے صدائیں اٹھ رہی ہیں
 متعدد مقامات میں جلسے منعقد ہو چکے ہیں، اور ان کا سلسلہ براہِ جاری ہے بلکہ
 میں ”پریس ایسوسی ایشن“ کے طرف سے ہندو مسلمانوں کا ایک عظیم الشان
 متحدہ جلسہ ٹون ہال میں منعقد ہونے والا ہے، جواب تک منعقد ہو چکا ہوتا،
 اگر بعض موافق پیش نہ آگئے ہوتے۔ علی الخصوص کونسل کی شرکت کی وجہ سے

مسٹر سرنیدر و ناتھ ہینر جی کی پیہم غیر موجودگی جو درمیان کے تمام ایام تعطیل میں پیش آتی رہی۔

غالباً اس جلسہ کے پریسڈنٹ ہندوستان کے مشہور قاضی ڈاکٹر راش بہاری گھوش ہوں گے۔

اس سے بھی اہم تر اور اصلی کارروائی یعنی دوبارہ اجراء کی سعی بھی برابر جاری ہے، اور کار پر وزارتین زمیندار کا ایک وفد دورہ کر رہا ہے۔ نواب وقار الملک بہادر قبلہ نے اس بارے میں جو تحریر شائع فرمائی ہے، اور اپنا قابل احترام چندہ پیش کیا ہے وہ خاص طور پر قابل ذکر ہے۔

لیکن وقت کا اصلی سوال یہیں تک پہنچ کر ختم نہیں ہو جاتا بلکہ وہ بدستور باقی ہے:-

بائیں کہ کعبہ نمایاں شود ز پائمنشیں

کہ نیم گارم جدائی ہزار فرسنگ ست

بہت سے لوگ ہیں جو اپنے ارد گرد طح طح کی مجبوریوں کا حصار پاتے ہیں اور اسلئے صاف صاف زبان میں اصلیت ظاہر نہیں کرتے یا نہیں کر سکتے مگر میرے لئے تو اس قسم کی کوئی مجبوری نہیں ہے؟ پھر میں کیوں خاموش رہوں؟ میرے عقیدے میں ضرورت اور وقت، جب حق کے ساتھ جمع ہو جائیں تو پھر خدا کے اس بنائے ہوئے سقف نیلگوں کے نیچے کوئی شے ایسی نہیں جو اعلان کے لئے ”مجبوری“ ہو سکے، اور اگر ہو تو وہ تمہارے حق کا قصور ہے۔
”اعلان حق“ کے وجوب کا بطلان نہیں ہو سکتا۔

میں موجودہ حالت کو کبھی بھی ایسی تعبیرات یا طلعہ سے مخفی نہیں کر سکتا، جس سے اسکی اصلی حقیقت پر پردے پڑ جائیں۔ اگر تم کسی خون چکان لعش

پر ایک ریشمی لحاف ڈال دو گے، تو کیا لوگ مان لینگے کہ مردہ تلاش نہیں ہے، زندگی کی خواب نوٹیں ہیں؟

ہاں، جیسا کہ میں نے ہمیشہ کہا ہے، آج بھی کہتا ہوں۔

مسلمانان ہند آج اپنی زندگی کی سب سے بڑی مشکل منزل سے گذر رہے ہیں جہاں خطرے بہت اور کمین گاہیں قدم قدم پر ہیں۔ فرصت منقوت ہے اور دولت تابود۔ بیداری غیر منقطع اور مستعدی پیہم چاہئے۔ یہ ایک دائمی آزمائش کا مرحلہ ہے جہاں سکون ایک دم کیلئے بھی میسر نہیں۔ ایک آزمائش ختم نہو گی کہ دوسری آزمائش شروع ہو جائیگی۔ یہ جاں نثاری کی زندگی اور قربانی کی مٹی ہے۔ یہاں زندگی اسی کیلئے ہے جسکا دل قربانی کے ہر سوال کا جواب دے اور جسکا ہاتھ بخشش و نثار سے کبھی بھی نہ تھکے۔ حتیٰ کہ لینے والے لیتے لیتے تھک جائیں۔ پر دینے والوں کو لٹنے اور قربان ہونے سے سیری نہو!

سخت جانی تو نہ ہمت ہارو ہنگام قتل!

دیکھنا ہے، زور کتنا بازو کے قاتل میں ہے

جنگ کی اصلی گھڑیاں وہی ہوتی ہیں جب مقابلہ شروع ہوتا ہے، اور درخت جب تک ابتدائی نشوونما کے مرحلے میں ہے، اسی وقت تک زیادہ دیکھ بھال کی ضرورت ہے۔ مسلمانوں کی کشاکش جہاد کا معرکہ شروع ہوا ہے، اور بیداری کے بیج نے ابھی صرف چند نازک شاخیں ہی پیدا کی ہیں، پس اگر آج اسکی حفاظت نہ کی گئی جبکہ وہ پیدا ہوا ہے، تو کیا کل کو اس زمین کی حفاظت کر دے جہاں ایک پامال شدہ پودے کے آثار ہلاکت کے سوا اور کچھ نہ ہوگا؟ فاتقوا اللہ یا

اولی اللباب!

میں نے ابھی کہا کہ یہ آزمائشوں کی منزل اور قربانیوں کی زندگی ہے، اور ایسا

ہوگا کہ ایک آزمائش ختم نہوئی ہوگی کہ دوسری شروع ہو جائیگی۔ اب میں زیادہ کھول کر کہتا ہوں کہ گہری ہونی قوموں کے اٹھنے کا اور سونے والوں کے ہشیار ہونے کا اصلی راز اسی میں ہے۔ وہ جب اٹھتے ہیں تو سولانے والے مثل اُس خونخوار شکاری کے جو یکایک اپنے صید گرفتار کو آزاد ہوتا دیکھے، پوری قوت اور کامل تیزی سے تعاقب کرتے ہیں، اور پھر یکے بعد دیگرے گرفتاری کی ہر تدبیر عمل میں لاتے ہیں۔

ایسی حالت میں آزادی اُسی کو نصیب ہوتی ہے جو بہت نہ مارے اور برابر دوڑتا ہی رہے، کیونکہ اگر ٹھک کر گر پڑے گا تو پھر شکاری کے پنجہ سے رہا نہ ہو سکے گا۔ اُسے قدم قدم پر دام ملینگے اور اُسکی ہر حرکت کے ساتھ ایک کمنڈ بھی پھینکی جائے گی۔ اگر کہیں بھی اُسکا پانوں اُلجھا اور ایک لمحہ کیلئے بھی اُسکی رفتار رُکے تو پھر اُسے کبھی بھی آزادی نصیب نہوگی، کیونکہ قاعدہ ہے کہ چوشکار ایک مرتبہ چھوٹ کر پھر پھنستا ہے، اُسکے ہاتھ پانوں زیادہ مضبوط رسیوں سے باندھے جاتے ہیں۔ اُس نے خود بیدار ہو کر شکاری کو بھی بیدار کر دیا ہے۔۔۔ وذلک الامثال نضر بحال للناس لعالم یتفکرون!

پس اگر آزمائشیں متواتر ہیں، اور مہلت و فرصت مفقود ہے تو اس سے گھبرانا عبث ہے، کیونکہ جس منزل سے گزر رہے ہو، وہاں ایسا ہونا کھد یا گیا ہے۔ یہ بچوں کا کھیل نہیں ہے۔ قومی زندگی اور حیات سیاسی کی تعمیر ہے۔ یہاں کا کام مسلسل اور محنت لگاتار ہونی چاہئے۔ ایک آزمائش کا جواب ابھی نہیں ملے چکے کہ ساتھ ہی دوسری صدائے جاں طلبی سنائی دے گی۔ یہاں صرف راحت کے دشمن اور فرصت کے فراموش کار ہی قدم رکھ سکتے ہیں۔ جس کی ہمت و چار آزمائشوں ہی سے تھمک جانے والی ہو اُس کی زندگی کا صرف

ایک ہی علاج ہے۔ یعنی راہ سے ہٹ جائے تا اوروں کیلئے ٹھوکر کا پتھر نہ بنے
 گریز و از صغف ماہر کہ مرد غوغا نیست
 کسیکہ کشتہ نشد از قبیله مانیت
 تم سوتے سوتے اُٹھے تو دیکھو! تمہارے لئے بھی پیہم آزمائشیں شروع ہو گئیں
 سب سے پہلے طرابلس کا واقعہ آیا۔ پھر خباک بلقان شروع ہو گئی۔ اسکے بعد
 کانپور کا ورق خونیں اُلٹا اور مسجد مقدسِ محبلی بازار کا حادثہ پیش آیا۔ اس میں
 فی الحقیقت مدعیانِ حیات کے لئے بڑی ہی آزمائش تھی۔ تم ان سب سے کسی
 نہ کسی طرح گزر گئے۔ اب تم نے چاہا تھا کہ کچھ دیر کیلئے سستالیں :-
 یعنی آگے بڑھینگے دم لے کر

لیکن آزمائش کا ایک نیا سلسلہ شروع ہو گیا۔ شاید اس موسم میں تیز و تند
 ہوائیں زیادہ چلیں اور آندھیوں اور طوفانوں کا بھی بہت زیادہ زور ہو۔
 اس سلسلے کی سب سے پہلی صدائے ہمت آزما ”زمیندار پرلین“ لاہور کا واقعہ ہے
 فہل من عجیب؟

”زمیندار پرلین“ کے واقعہ کو اس کی اصلی روشنی میں دیکھنا چاہئے۔ وہ
 نہ تو زمیندار نامی ایک اخبار کا مسئلہ ہے۔ اور نہ ہی کسی فردِ واحد کا۔ بلکہ اصولاً
 قانون کے بیجا استعمال اور جبر و تشدد کے ذریعہ موجودہ تحریک کے مقابلہ کا
 سوال ہے۔ فرض کرو کہ یہ سلوک زمیندار کے سوا کسی دوسرے اخبار کے ساتھ
 کیا جاتا، جب بھی مسئلہ کی صورت بعینہ وہی ہوتی جواب ہے۔ البتہ زمیندار
 کی مخصوص حالت نے واقعہ کو زیادہ اہم اور مؤثر بنا دیا ہے۔
 میں یہ نہیں جانتا کہ کل کو کیا ہو گا مگر تبلا سکتا ہوں کہ کام کرنے والوں کے
 لئے ترتیب عمل کیا ہونی چاہئے؟

(۱) یہ مسئلہ دراصل پریس ایکٹ کا مسئلہ ہے اور جب تک حاکم طائی کے قصہ کا دیو زندہ ہے، اس وقت تک جنگل کے ہر مسافر کو ہلاکت کے لئے آمادہ رہنا پڑیگا۔ پس پریس ایکٹ کے متعلق آخری مرتبہ ایک متحدہ جدوجہد کی ضرورت ہے۔ یہاں بھی اور انگلستان میں بھی جلسے ہونے چاہئیں۔ قانونی پہلو سے بکثرت بحث کرنی چاہئے۔ یکے بعد دیگرے باوجود ناکامی، کونسل میں باشکال مختلفہ اسی سوال کو چھیڑتے رہنا چاہئے۔ اور آئندہ موسم قابل وکار کن آدمیوں کو انگلستان میں بسر کرنا چاہئے۔

(۲) زمیندار کو بہر حال بہت جلد دوبارہ جاری کرنا چاہئے، خواہ کل کو وہ پھر بند ہی کیوں نہ کر دیا جائے۔ زندہ آدمی ٹھوکر کھا کر گرتا ہے مگر پھر اٹھتا ہے، اس مرتبہ گریگا تو دس مرتبہ اٹھیکا بھی۔ لیکن کسی لاش کو اٹھا کر کھڑا بھی کر دو، جب بھی کھڑی نہ رہ سکے گی۔

قومی جدوجہد حیات کی بعینہ ہی مثال ہے۔

(۳) بہتر تھا کہ اس کے لئے چندہ نہ تو بلکہ ایک کمپنی قائم کی جاتی، لیکن چندہ ہو رہا ہے اور اس کی تکمیل میں تاخیر نہیں کرنی چاہئے، تاکہ جہاں تک جلد ہو سکے، زمیندار جاری ہو جائے۔ یہ زمیندار نامی ایک اخبار کا سوال نہیں ہے۔ بلکہ اس کا کہ مسلمان جو چاہتے ہیں اس کے لئے کچھ نہ کچھ نظام کری بھی سکتے ہیں یا نہیں؟

امراول کے متعلق کوششیں ہو رہی ہیں مگر اصل کام باقی ہے۔ میں نے پچھلے دنوں پریس ایسوسی ایشن کی تحریک کی تھی۔ وہ قائم بھی ہو گئی لیکن اس وقت تک اپنی جوزہ کانفرنس منعقد نہ کر سکی۔ اب معلوم ہوا ہے کہ پوری قوت اور جمع اسباب کے ساتھ کام شروع ہونے والا ہے۔ افسوس کہ میں تعداد

امور و اشغال کا مقابلہ کرتے کرتے تھک گیا ہوں و اب صرف ایک ہی کام ہو کر رہ گیا ہوں
 اے مردِ دوم یعنی اجرا از میندار کیلئے بھی کوشش ہو رہی ہے۔ لاہور میں جو نیا
 ڈکلیئریشن دیا گیا تھا۔ اسپر دو ہزار روپیہ کی ضمانت طلب ہوئی ہے۔
 وہاں میں ایک جلسہ ہوا اور پانچزار تک زراعت کی فراہمی کا وعدہ کیا جا رہا ہے۔
 اس وقت دو قوتیں باہم دگر مقابل ہیں۔ ایک زمیندار کو بند کر چکی ہے، دوسری
 دوبارہ جاری کرنا چاہتی ہے۔ پہلی کے پاس قوت ہے، دوسری کے پاس حق۔
 دیکھنا یہ ہے کہ دونوں میں کون کامیاب ہوتا ہے؟ واللہ یؤید بنصرہ من
 یشاء۔ ان فی ذلک لآیات لقوم یؤمنون۔

عشرہ محرم الحرام

شیعہ ہابروہ ام از صدق بنجاک شہدا
 تاول و دیدہ خونبانہ فشانم وادند!

آئیے، سب سے پہلے آج ایک بھونٹی ہوئی صحبت ماتم کو پھر تازہ کریں۔ کتنے
 دن گزر گئے کہ راہ و رسم ماتم و شیون سے نا آشنا ہیں۔ نہ صدائے ماتم کی فغاں سنی
 ہے اور نہ چشمِ خونبار کی اشک افشانی۔ کار و بار غم کی رونق افسردہ ہو چلی ہے اور
 روز بازار و روکی چہل پہل مدت سے موقوف ہے۔

نہ دا رخ تازہ می خار و نہ زخم کہنہ می کار و!

بدہ یارب دے کیس صورت بیجاں نہی خواہم

طرابلس کے خون آلود ریگستان کو اگر لوگوں نے بھلا دیا، مشہد مقدس اور تبریز

کا قصہ الم اگر ذہنوں سے محو ہو گیا، مقدونیا اور البانیا کے تازہ ترین افسانہ نگار
خونیں اگر فکر وں سے فراموش ہو گئے، تو کچھ مضائقہ نہیں۔ اب باب در و غم
کے لئے ایک ایسی داستان الم صدیوں سے موجود ہے، جو کبھی بھلائی نہیں
جاسکتی، اور اگر لوگ اُسے بھلا بھی دیں تو بھی ہر سال چند ایسے ماتم آلودوں
سازگی زخم کن کے لئے آموجود ہوتے ہیں جو از سہر نو ایک ہزار ڈھائی سو برس
پیشتر کے ایک حادثہ عظیمہ کی یاد پھر سے تازہ کر دیتے ہیں۔

اب کے کچھ ایسا اتفاق ہوا ہے کہ یہ اشاعت ٹھیک عشرہ محرم الحرام
کے دن واقع ہو رہی ہے۔ پس میرا اشارہ حادثہ بانکہ کبریٰ یعنی شہادت حضرت
سید الشہداء علیہ وعلیٰ اجدادہ الصلوٰۃ والسلام کی طرف ہے۔ عظم اللہ
اس جو رثا بقصا دیکھنا!

وقت ست کہ در پیچ و خم فوج سرائی	سوز و نفیس نوحہ گراز تلخ نوائی
وقت ست کہ آں پرزگیاں کو زخم عظیم	بر در گر شاں کردہ فلکات صیہ سائی
از خیل آتش زوہ عریاں بدر آئند	چوں شعلہ و خاں بر سر شاں کردہ نوائی
جاہا ہمہ فرسودہ تشویش اسیری	دلہا ہمہ خوں گشتہ اندوہ رہائی
تنہاست حسین بن علی در صفت اعدا	اکبر تو کج رفتی و عباس کجائی

سچ یہ ہے کہ جن مردہ دلوں کو زندگی کے لئے سوز و پیش کی ضرورت ہو، جن
اباب در و غم کی راحت کے لئے جسم کے ماتم کی تلاش ہو، جن کی زبانیں
و خاں کو محبوب، اور جن کی آنکھیں خوبانہ فحاشی کو اپنا مطلوب و مقصود سمجھتی
ہوں، ان کی صحبت ماتم و الم کی رونق کے لئے ہی افسانہ اتنا کچھ سامان غم اپنے
اندہ رکھتا ہے کہ اگر خون کے بڑے بڑے سیلاب سمندروں کی روانی سے بہ جائیں
اور بے شمار لاشوں کی تڑپ سے زمین کے بڑے بڑے قطعات یکسر جنبش میں

آجائیں، جب بھی ان کی نداء حال اُس الہام سرائی سے قاصر رہیگی، جو اس کے ایک ایک لفظ کے اندر سے توصیہ فرمائے عبرت و بصیرت ہے۔
لیکن آہ! کتنے دل ہیں جنہوں نے اس واقعہ کو اس کے حقیقی بصائر و منشا کے اندر دیکھا ہے؟ اور کتنی آنکھیں ہیں، جو حسین ابن علی شہید پر گریہ و بکا کرتے ہوئے اُس اسوہ حسنہ کو بھی سامنے رکھتے ہیں، جو اس حادثہ عظمیٰ کے اندر موجود ہے؟

فی الحقیقت حق و صداقت، آزادی و حریت، امر بالمعروف و نہی عن المنکر کی ایک عظیم الشان انسانی قربانی تھی جو صرف اسلئے ہوئی تاکہ پیروان اسلام کے لئے ایک اسوہ حسنہ پیش کرے، اور اس طرح جہاد حق و عدالت اور اس کے ثبات و استقامت کی ہمیشہ کے لئے ایک کامل ترین مثال قائم کرے۔ پس جو بے خبر ہیں اُن کو رونا چاہئے۔ ان کو تنہا کو افتبا کو! اور جو روتے ہیں اُن کو صرف روتے ہی پر اکتفا نہ کرنا چاہئے۔ ان کے سامنے سید الشہداء نے اپنی قربانی کا ایک اسوہ حسنہ پیش کر دیا ہے، اور کسی روح کے لئے ہر گز جائز نہیں کہ محبت حسین کی مدعی ہو، جب تک کہ اُسوہ حسینی کی متابعت کا اپنے اعمال کے اندر سے ثبوت نہ دے۔

ضرورت تھی کہ ایک مبسوط مقالہ افتتاحیہ "اسوہ حضرت سید الشہداء" کے عنوان سے کئی نمبروں میں لکھا جاتا اور نہایت تفصیل کے ساتھ اس حادثہ ہائیکہ شہادت پر نظر ڈالی جاتی۔ سب سے پہلے اس کی تاریخی حیثیت نمایاں کی جاتی اور اسکے بعد اُن تمام مواعظ و تہنجات عظیمہ کو ایک ایک کر کے بیان کیا جاتا جو اس ذبح عظیم کے اندر پوشیدہ ہیں، اور جن کی لسانِ حیات آج بھی اسی طرح صدادے رہی ہے، جس طرح کنارِ فرات کی، ریتلی سرزمین پر اب سے تیرہ سو برس پہلے زخم و خون کے اندر سے دغظ فرمائے حقیقت و صداقت تھی!!

دنیا میں ہر چیز مرجاتی ہے کہ فانی ہے، مگر خون شہادت کے اُن قطروں کے لئے جو اپنے اندر حیاتِ الہیہ کی روح رکھتے ہیں، کبھی بھی فنا نہیں۔
گشتگانِ خمیرِ تسلیم را ہر زماں از غیب جانے و یگوست
لیکن افسوس کہ شہر و بطن کے لئے اس وقت مستعد نہیں۔ صرف چند مجمل اشارات پر اکتفا کروں گا۔

تو خود حدیث مفصل بخاں ازیں مجمل

(۱) سب سے پہلا نمونہ جو یہ حادثہ عظیمہ ہمارے سامنے پیش کرتا ہے، دعوتِ الی الحق، اور حق و حریت کی راہ میں اپنے تئیں قربان کرنا ہے۔
بنی امتیہ کی حکومت ایک غیر شرعی حکومت تھی۔ کوئی حکومت جسکی بنیاد جبر و شخصیت پر ہو، کبھی بھی اسلامی حکومت نہیں ہو سکتی۔ انھوں نے اسلام کی روح حریت و جمہوریت کو غارت کیا۔ اور مشرورہ و اجماع امت کی جگہ محض غلبہ جابرانہ اور مکر و خدع پر اپنی شخصی حکومت کی بنیاد رکھی۔ ان کا نظام حکومت شریعتِ الہیہ نہ تھا، بلکہ محض اغراض نفسانیہ و مقاصد سیاسیہ، ایسی حالت میں ضرورت تھا کہ ظلم و جبر کے مقابلہ کی ایک مثال قائم کی جاتی اور حق و حریت کی راہ میں جہاد کیا جاتا۔

حضرت سید الشہداء نے اپنی قربانی کی مثال قائم کر کے مظالم بنی امتیہ کے خلاف جہاد حق کی بنیاد رکھی۔ اور جس حکومت کی بنیاد ظلم و جبر پر تھی، اُسکی اطاعت و وفاداری سے انکار کر دیا۔

پس یہ نمونہ تعلیم کرتا ہے کہ ہر ظالمانہ و جابرانہ حکومت کا علانیہ مقابلہ کرو اور کسی ایسی حکومت سے اطاعت و وفاداری کی بیعت نہ کرو جو خدا کی بخشی ہوئی انسانی حریت و حقوق کی غارت گر ہو، اور جسکے احکام مستبدہ

وجاہت کی بنیاد صداقت و عدالت کی جگہ جبر و ظلم پر ہو۔
 (۲) مقابلہ کے لئے یہ ضرور نہیں کہ تمھارے پاس قوت و شوکت مادی کا
 وہ تمام ساز و سامان بھی موجود ہو جو خلیفوں کے پاس ہے۔ کیونکہ حسین بن علی
 کے ساتھ چند ضعیف و مساکین کی جمعیت قلیلہ کے سوا اور کچھ نہ تھا۔ حق و صداقت
 کی راہ تائید و فکریہ سے بے پروا ہے۔ نتائج کا مرتب کرنا تمھارا کام نہیں۔ یہ اس
 قوتِ قاہرہ عادلہ الہیہ کا کام ہے، جو حق کو باوجود ضعف و فقدان انصار کے
 کامیاب و فتح کر دیتی، اور ظلم کو باوجود جمعیت و عظمت دنیوی کے نامراد و
 ناکام کر دیتی ہے و کم من فئۃ قلیلۃ، غلبت فئۃ کثیرۃ باذن اللہ۔

ایسے موقعوں پر ہمیشہ مصاحبت اندیشیوں کا خیال و امنگیر ہوتا ہے جو فی نفسہ
 اگرچہ عقل و دانائی کا ایک فرشتہ ہے، لیکن کبھی کبھی شیطانِ رحیم بھی اس کے بھیس
 میں آکر کام کرنے لگتا ہے۔ نفسِ خالصِ حلیہ تراشیاں کرتا ہے کہ صرف اپنے تئیں
 کٹوا دینے اور چند انسانوں کا خون بہا دینے سے کیا حاصل؟ توپ و تفنگ اور
 تخت و سلطنت، کا مقابلہ کس نے کیا ہے کہ ہم کریں؟

آخری سوال کا جواب میں دے سکتا ہوں۔ تاریخِ عالم کی صد ہا مثال، مقدسہ
 و محترمہ جہا و سے قطع نظر، تمھارے سامنے خود مظلوم کر بلا کی مثال موجود ہے۔
 تم کہتے ہو کہ چند انسانوں نے حکومتوں کی قوتوں اور ساز و سامان کا مقابلہ کب
 کیا ہے کہ کبھی بھی کیا جائے؟ میں کہتا ہوں کہ حسین ابن علی نے صرف بہتر
 یا بائستھ بھوکے پیاسے انسانوں کے ساتھ اس عظیم الشان حکومتِ قاہرہ و جاہ
 کا مقابلہ کیا، جس کے حدود سلطنت ملتان اور سرحدِ فرانس تک پھیلنے والے تھے،
 اور گویہ سچ ہے کہ اُس نے اپنی آنکھوں کے سامنے اپنے دل کے ٹکڑوں کو بھوک اور
 پیاس کی شدت سے تربتے دیکھا، اور پھر ایک ایک کر کے اُن میں سے ہر وجود و قوت

خاک و خون میں تڑپا اور جان بحق تسلیم ہوا، اور یہ بھی سچ ہے کہ وہ دشمنوں سے نہ تو پینے کے لئے پانی چھین سکا، اور نہ زندہ رہنے کے لئے اپنی غذا حاصل کر سکا اور اس میں بھی شک نہیں کہ بالآخر سر سے لے کر پیر تک وہ زخموں سے چھو ہوا اور اس خلعت شہادت لالہ گوں سے آراستہ ہو کر طیار ہوا، تا اُس کو شہیدانہ عجائب کے حریم وصال میں پہنچے، جو دوستوں کو خاک و خون میں تڑپاتا، اور دشمنوں کو مہلت دیتا ہے۔

ارید وصالہ، ویریدا قتلہ!

تاہم فتح اُس کی تھی، اور فیروز مندی و کامرانی کا تاج صرف اسی کے زخم خوردہ سر پر رکھا جا چکا تھا۔ وہ تڑپا اور خاک و خون میں لٹا، پر اپنے اس خون کے ایک ایک قطرہ سے جو عالم اضطراب میں اسکے زخموں سے ریگت سنگ پر بہتا تھا، انقلاب و تغیرات کے وہ سیلابائے آتشیں پیدا کر دیے جن کو نہ تو مسلم بن عقبہ کی خون آشتی روک سکی، نہ حلاج کی بے امان خونخواری، اور نہ عہد الملک کی تدبیر و سیاست۔ وہ بیٹھے اور بھڑکتے ہی رہے۔ ظلم و جبر کا پانی تیل کی انکے شعلوں کی پرورش کرتا رہا، اور حکومت و تسلط کا غرور ہوا بنگران کی ایک ایک چنگاری کو آتشکدہ سوزاں بناتا رہا۔ یہاں تک کہ آخری وقت آگیا، اور جو کچھ ۶۷ھ میں کربلا کے اندر ہوا تھا، وہ سب کچھ ۱۲۱ھ میں نہ صرف دمشق بلکہ تمام عالم اسلامی کے اندر ہوا۔ صاحبان تلج و تخت خاک و خون میں تڑپے، انکی لاشیں گھوڑوں کے سموں سے پامال کی گئیں، فتح مندوں نے قبریں تک کھاڑ ڈالیں، اور مردوں کی ہڈیوں تک کو ذلت و حقارت سے محفوظ نہ چھوڑا۔ اور اس طرح: فسیحہ الذین ظلموا، ای منقلب ینقلبون! کا پورا پورا ظہور ہوا۔ پھر کیا یہ سب کچھ جو ہوا، وہ محض ابراہیم عباسی کی دعوت اور ابو مسلم

خراسانی کی خفیہ ریشہ دوانیوں ہی کا نتیجہ تھا؟ کیا یہ اُسی خون کا اعجاز نہ تھا جو فرات کے کنارے بہایا گیا تھا؟ پھر یہ فتحمدی تو بہ حسبِ ظاہر ہے جسکے نتائج کے لئے ایک صدی کا انتظار کرنا پڑا، ورنہ فی الحقیقت مظلومیت کا خون جھٹو بہتا ہے، اُسی وقت اپنی معنوی فتحمدی حاصل کر لیتا ہے۔

(۳) ہر حال یہ تو حق و صداقت کی قربانیوں کے نتائج ہیں جو کبھی ظاہر ہوئے بغیر نہیں رہتے۔ لیکن حضرت سید الشہدا کا اُسوہ حسنہ بتلاتا ہے کہ تم اُن نتائج کی ذرا بھی پروا نہ کرو۔ اگر ظلم اور جاہلانہ حکومت کا وجود ہے تو اس کے لئے حق کی قربانی ناگزیر ہے اور اُسے ہونا ہی چاہئے۔ تعداد کی قلت و کثرت یا سامان و وسائل کا فقدان اُس پر مؤثر نہیں ہو سکتا۔ اور ظلم کا صاحب شوکت و عظمت ہونا اسکے لئے کوئی اُچی سند نہیں ہے کہ اُس کی اطاعت ہی کر لی جائے۔ ظلم خواہ ضعیف ہو خواہ قوی، ہر حال میں اُس کا مقابلہ کرنا چاہئے کیونکہ وہ ظلم ہے۔ اور حق اور صداقت ہر حال میں یکساں اور غیر متزلزل ہے۔

(۴) حق و عدالت کی رفاقت کی آزمائشیں زہرہ گداز اور شکیب ربا ہیں۔ قدم پر حفظ جان و ناموس اور محبتِ فرزند و عیال کے کانٹے دامن کھینچے ہیں لیکن یہ اُسوہ حسنہ مومنین مخلصین کو درس دیتا ہے کہ اس راہ میں قدم رکھنے سے پہلے اپنی طلب و ہمت کو اچھی طرح آزمالیں۔ نہ کہ چند قدموں کے بعد ہی ٹھوکر لگے۔

جرم را این جا عقوبت ہست و استغفار نیست!

اس قتلِ جادہ حق و صداقت کے چاروں طرف جو کچھ تھا، اس کا اعادہ ضروری نہیں کہ سب کو معلوم ہے۔ خدا تعالیٰ نے اپنی آزمائشوں کے متعدد درجے بیان کئے ہیں:-

ولنبالونکم بشئ من الخوف
والجوع ونقص من الاموال و
الانفس والتمثلات، ولبشر
الصابرين الذين اذا اصابهم
مصيبة، قالوا: انا لله وانا
اليه راجعون۔ (۲- ۱۵۲)

اللہ تعالیٰ تمہیں آزمائشوں میں ڈالے گا۔ وہ حالت خوف
وہراس، بھوک اور پیاس، نقصان مال و جان
اور ہلاکت اولاد و اقارب میں مبتلا کرے گا، تمہارے ہر
واستقامت کو آزمائے گا، پس اللہ کی طرف سے بشارت
ہے اُن کیلئے، جن کے ثبات و استقامت کا یہ حال ہے
کہ جب مصائب میں مبتلا ہوتے ہیں تو اپنے تمام

معاملات کو یہ کہہ کر اللہ کے سپرد کر دیتے ہیں کہ:- انا لله وانا اليه راجعون۔
خوف و ہراس، بھوک اور پیاس، نقصان اموال و متاع، قتل نفس و اولاد
یہی چیزیں انسان کیلئے اس دنیا میں انتہائی مصیبتیں ہو سکتی ہیں۔ اسلئے انہی
چیزوں کو راہِ انہی کے لئے آزمائش قرار دیا گیا۔

لیکن مظلوم کو بلا کے سامنے یہ تمام مرحلے ایک ایک کر کے موجود تھے،
وہ ان تمام مصائب سے ایک لمحہ کے اندر نجات پا کر آرام و راحت اور شوکت
و عظمت حاصل کر سکتا تھا اگر حکومت ظالمہ کی وفاداری و اطاعت کا عہد کر لیتا
اور حق و صداقت سے روگردانی کے لئے مصاحت و قتل کی تاویل پر عمل کرتا
پر اُس نے خدا کی مرضی کو اپنے نفس کی مرضی پر ترجیح دی، اور حق کا عشق،
زندگی اور زندگی کی محبتوں پر غالب آگیا۔ اُس نے اپنا سر و دیدیا کہ انسان کے
پاس حق کے لئے یہی ایک آخری متاع ہے، پر اطاعت و اقرار و وفاداری کا
ہاتھ نہ دیا جو صرف حق و عدالت ہی کے آگے بڑھ سکتا تھا۔ ومن الناس من
يشترى نفسه ابتغاء مرضات الله، والله روف بالعباد۔

(۵) سب سے بڑا اسوہ حسنہ کہ اس حادثہ عظیمہ کی لسانِ حال اُسکی ترجمانی
کرتی ہے، براہِ مصائب و جہاد حق میں صبر و استقامت اور عزم و ثبات ہے،

کہہ۔ ان الذین قالوا ربنا اللہ، ثم استنقموا۔ دوسری جگہ کہا:۔ فاستنقم
کہا امرات! واللہ ھر من قال :-

روئے کشادہ باید و پیشانی فراخ آنجا کہ لطمہ ہائے ید اللہ می زند
فی الحقیقت اس شہادۂ عظیمہ کی سب سے بڑی منزلت و خصوصیت یہ ہے کہ
اپنے تمام عزیز و اقارب، اہل و عیال، اور فرزند و احباب کے ساتھ وشت
غربت و مصائب میں حضور اعدا ہونا، اپنی آنکھوں کے سامنے اپنے جگر گوشوں
کو شدت عطش و جوع سے آہ و فغاں کرتے ہوئے دیکھنا، پھر ان میں سے ایک
ایک کی خون آلود لاش کو اپنے ہاتھ سے اٹھانا، حتیٰ کہ اپنے طفل شیر خوار کو بھی
تیر ظلم و بربریت سے نچیر پانا، مگر با اس ہمہ راہ عشق صداقت میں جو پیمان صبر
استقامت باندھا تھا، اسکا ایک لمحہ بلکہ ایک عشرہ دقیقہ کیلئے بھی متزلزل نہ ہونا
اور حق کی راہ میں جس قدر مصائب و مذوہ پیش آئیں، سب کو شکر و منت کے ساتھ
برداشت کرنا کہ:- رضینا بقضاء اللہ و صبرا علی بلائہ :-

پیکان تیرا بجاں خریدار من مرہم دیگران نخواہم
دوست کے ہاتھ سے جام زہر بھی ملا ہے تو تشنہ کا نارِ زلالِ محبت اُسے
غیروں کے جامِ شہد و شکر پر ترجیح دیتے ہیں :-

اے جفا بائے تو خوشتر از و نائے دیگران
آج بھی اگر گوشِ حقیقتِ نبوش باز ہو تو خاکِ کربلا کا ایک ایک ذرہ
توصیہ فرمائے صبر و استقامت ہے :-

شدیم خاک و لیکن جوئے تربت ما تو اس شناخت کزیں خاکِ مروتی خیز
افسوس کہ تفصیل مطالبہ ارادہ نہیں اور وقت و گنجائش مقفی اجمال و
ایجاز۔ اگر اُس صبر و استقامت کے اُسوہ حسنہ کو دیکھنا چاہتے ہو تو خدا را

استقامت و تاریخ کی طرف توجہ کرو صرف ایک روایت یہاں لکھوں گا تاکہ جو لوگ خاندان نبوت اور عترت حضرت رسالت کی محبت کا دعویٰ رکھتے ہیں وہ غور کریں کہ ادعاے محبت بغیر متابعت بیکار ہے۔

ان المحب لمن یحب یطیع

حضرت امام علی بن الحسین الشہیر بزین العابدین کہتے ہیں:-

”انی لجالس فی العشیۃ التی قتل ابی الحسین فی صبیعتها وعمتی

زینب تمرضنی اذ دخل وهو یقول:-

یادھرا وقت لك من خلیل

کمدت فی الاشرام والاصیل

من طالب وصاحب قتیل

والدھر لا یفنع بالبدیل

وانما الامر الی الجلیل

وکل حی سالت السبیل

ففہمت ما قال، وعرفت ما اداد، وخنقتنی عیونی ورددت دمعی، وعرفت ان لبلاء قد نزل بنا۔ واما عمتی زینب فانھا لما سمعت سمعت والنساء من شاھن الرقة والجزع، فلم تملك ان وثبت تحت ثوبھا حاسرة وھی تقول واشکلاہ! لیت الموت اعد منی الحیاة، الیوم ماتت فاطمة علی والحسن بن علی اخی، فنظر الیہما فرد دغصتہ ثم قال:- یا اختی! اتقی اللہ! فان الموت نازل لا محالہ فلطبت وجهھا، وشقت جیبھا وخرت مغشیا علیھا، وصاحت فاولیلاہ! واشکلاہ!! فتقدم الیہا فصب علی وجھھا الماء وقال لہا یا اختا! تعزی بجزاء اللہ، فان لی ولکل مسلم اسوة برسول اللہ صلی اللہ علیہ وسلم (تاریخ یعقوبی۔ مطبوعہ لیدن جلد دوم صفحہ ۲۹)

اس کا خلاصہ یہ ہے کہ حضرت امام علی بن حسین زین العابدین علیہ السلام کہتے ہیں:-

”جسرات کی صبح میدان شہادت گرم ہونے والا تھا عین انھی شب کا

واقعہ ہے کہ میں بیمار پڑا تھا۔ میری بھیجی زینب میری تیمارداری میں مصروف تھیں۔ اتنے میں حضرت امام حسین داخل ہوئے۔ وہ چند اشعار پڑھ رہے تھے جنہیں شکر میں سمجھ گیا کہ ان کا ارادہ کیا ہے؟ میری آنکھوں سے بے اختیار آنسو جاری ہو گئے اور مجھے یقین ہو گیا کہ ہم پر ابتلا، انہی نازل ہو گئی ہے اور اب اس سے چارہ نہیں مگر حضرت زینب ضبط نہ کر سکیں کیونکہ قدرتی طور پر عورتیں زیادہ رقیق القلب ہوتی ہیں۔ وہ ماتم کناں چلا اٹھیں کہ واحسرتا وامصیبتا الیوم الوقت قاطمہ وعلی دست بن علی! لیکن جب حضرت حسین نے یہ حالت دیکھی تو انکی جانب متوجہ ہوئے اور کہا کہ اے بن! یہ کیا ہے صبری اور کیسا جزع و فزع ہے؟ اللہ سے ڈر کہ توفیقاً ایک آنے والی چیز ہے اور اس سے کوئی بچ نہیں سکتا۔

لیکن حضرت زینب شدہ غم و حزن سے معطر تھیں۔ وہ دیکھ رہی تھیں کہ آنے والی صبح کن واقعات خونیں کے ساتھ طلوع ہوگی۔ فطرح غم میں انھوں نے اپنا چہرہ پیٹ لیا گریہاں بچھاڑ ڈالا اور وایا! واحسرتا! پکارتی ہوئی بیہوش اپنے بھائی پر گر پڑیں حضرت حسین نے یہ حالت دیکھ کر انکے منہ پر پانی ڈالا اور جب ہوش میں آئیں تو فرمایا۔ اے بن! یہ کیسا غم و حزن ہے جو تم کر رہی ہو؟ تمہیں چاہئے کہ اللہ کے حکم و فرمان کے مطابق جو طریق عزاء و حزن و غم ہے، اسے اختیار کرو، کیونکہ میرے لئے اور ہر ایک مسلم کیلئے رسول اللہ صلی اللہ علیہ وسلم کی زندگی اور انکے اعمال و افعال میں اتباع اور پیروی کے لئے بہترین نمونہ ہے!!

اللہ اکبر! خاندان نبوت کے اس مرتبہ رفیع اور اس درجہ عظیم کو دیکھئے کہ رسول اللہ صلی اللہ علیہ وسلم کا اسوۂ حسنہ کس طرح ان کے سامنے تھا، اور ”لقد کان لکھ فی رسول اللہ اسوۂ حسنۃ“ کے حکم کے آگے کس طرح انھوں نے اپنے جذبات اور خواہشوں کو قربان کر دیا تھا؟ ایسے سخت اور زہرہ گداز موقعہ پر بھی اپنی بہن کا جزع

و فرج انھیں گوارا نہوا، اور بجائے عام الفاظ صبر و تشفی کہنے کے فرمایا تو یہ فرمایا کہ
 "و فان لی و لکل مسلم اسوۃ فی رسول اللہ صلی اللہ علیہ وسلم"۔
 پھر آج کتنے مدعیان محبت، اہل بیت کرام ہیں، جو اس اسوۃ حسنہ کے
 اتباع کا اپنے اعمال سے ثبوت دے سکتے ہیں؟

بیان مولانا ابوالکلام آزاد

جو ہندوستان کی تاریخ میں یادگار رہ گیا اعلان
 حق کی بے مثل مثال۔ عمدہ کاغذ پر صرف ۴۲

حصہ پنجم اور ششم

مضامین حضرت مولانا ابوالکلام صاحب آزاد زیر طبع ہیں۔

مشتاق احمد ناظم قومی دارالاشاعت۔ محلہ کوٹلہ شہر میرٹھ

اگر آپ کو

بہترین سیاسی قومی

مذہبی کتابوں

کی ضرورت ہو تو پتہ ذیل
سے طلب فرمائیے

فہرست مفت ارسال ہوگی۔

مشتاق احمد ناظم قومی دارالاشاعت محلہ کوٹلہ شہر

خلافت کی کامیابی اور ہندوستان کی آزادی

کے لئے حسب ذیل کتابوں کا مطالعہ ضروری ہے جلد طلب کیجئے ورنہ گورنمنٹ کے دست نشدد سے اور کتابوں کی طرح سے ان کتابوں سے بھی آپ محروم رہ جاویں گے۔

نصایف مولانا محمد علی صاحب	نصایف مولانا عبد الماجد صنا
نقار پر محمد علی صاحب حصہ اول ۸	درس خلافت ۸
۸ حصہ دوم	الانظار ۸
خطبہ مولانا محمد علی صاحب ۵	المکتوب ۸
تقریر مدراس ۳	متفرق اصحاب
جذبات جوہر ۱۳	نقار پر ظفر علی خاں ۹
ہیان کراچی ۱۲	اسیر مالٹا کا پیغام ۹
خطوط جیل علی برادران ۲	دنیا کے اسلام اور خلافت ۴
مضامین لالہ لاجپت رائے جی	سمرنا کی خونی داستان ۳
مجموعہ مضامین لالہ لاجپت رائے حصہ اول ۸	مقدمہ کراچی مکمل ۴
۸ حصہ دوم (زیر طبع)	خطبہ مولانا آزاد سبحانی ۶
غلامی کی علامتیں اور غلامی کے نتائج ۳	جذبات حریت ۸
قومی تقسیم ۲۷	مضامین مہاتما گاندھی جی حصہ اول ۱۰
پانٹکس ۴	سوراج ۸

احمد آباد کانگریس - مسلم لیگ - خلافت کانفرنس - اسٹوڈنٹ کانفرنس وغیرہ مفصل حالہ
 رقعہ اجتماعات احمد آباد میں دیکھئے بسین مولانا حسرت موہانی کا مشہور خطبہ صدر بھی درج ہے ۱۰
 مشتاق احمد ناظم قومی دارالاشاعت محلہ کوٹلہ شہر میرٹھ

جدید تصانیف مولانا ابوالکلام آزاد

مجموعہ مضامین مولانا ابوالکلام آزاد

حصہ دوم اور حصہ سوم ابھی تیار ہوئے ہیں جن حضرات نے حصہ اول دیکھا ہو وہ اندازہ کر سکتے ہیں
حصہ دوم اور سوم کیسے ہونگے۔ دونوں حصوں کے مضامین قابل دید ہیں حصہ دوم ۱۲ حصہ سوم ۱۲

بیان مولانا ابوالکلام صاحب آزاد

ہندوستان کا تاریخی بیان جو مولانا نے اپنے مقدمہ میں یا عمدہ کاغذ پر ۴

جہاد اور اسلام

جہاد اور اسلام مسئلہ جہاد۔ قربانی۔ حقیقت اسلام۔ اسوۂ ابراہیمی وغیرہ پر مفصل بحث

صدائے حق

الامر بالمعروف ونہی عن المنکر کی تشریح۔ احکام خداوندی کی تفصیل۔ اعلان حق ۸

دعوتِ حق

تاریخ اسلام اعلان حق کی مثال۔ دربار مامون شیعہ کا واقعہ۔ تاریخ عہد عباسیہ کا ایک صفحہ ۶

تازہ مضامین ابوالکلام آزاد

حضرت مولانا کے ۱۹۲۱ء کے تمام مضامین کا مجموعہ ۱۰

۸	دعوتِ عمل	۱۰	مضامین ابوالکلام آزاد حصہ اول
۳	ہندوستان پر حملہ	۶	خطبہ صدارت تقریری جلسہ لاہور
۱	نقشبندی ترک موالات کا مقصد	۶	خطبہ صدارت تقریری جلسہ لاہور
۱۳	حزب اللہ	۱۲	الحریت فی الاسلام
۸	خطبات سیاسیہ	۶	اتحاد اسلامی مشہور تقریر

مشتاق احمد ناظم قومی دارالاشاعت محلہ کوئٹہ شہر میرٹھ